



प्रकाशित By Siddhanta eGangotri Gyaan Kosha

पं० पृथ्वीनाथ भार्गव,  
भार्गव भूषण प्रेस, गायघाट,  
बनारस ।

पथम वार २०००, द्वितीय वार ३०००, तृतीय वार ३०००

मुद्रक  
पं० पृथ्वीनाथ भार्गव,  
भार्गव भूषण प्रेस, गायघाट, बनारस ।



( ४ )

विषय	पृष्ठांक	विषय	पृष्ठांक
१० मध्यमचरित्रविनियोगः	७३	२० दशमोऽध्यायः	१२७-१३१
११ द्वितीयोऽध्यायः	७३-८२	२१ एकादशोऽध्यायः	१३१-१३९
१२ तृतीयोऽध्यायः	८३-८८	२२ द्वादशोऽध्यायः	१३९-१४४
१३ चतुर्थोऽध्यायः	८९-९५	२३ त्रयोदशोऽध्यायः	१४४-१४६
१४ उत्तमचरित्रविनियोगः	९५	२४ उत्तरन्यासाः	१४७
१५ पंचमोऽध्यायः	९६-१०७	२५ वैदिक देवीसूक्तम्	१४८-१४९
१६ षष्ठोऽध्यायः	१०७-११०	२६ तांत्रिक देवीसूक्तम्	१४९-१५३
१७ सप्तमोऽध्यायः	११०-११३	२७ प्राधानिकरहस्यम्	१५४-१५८
१८ अष्टमोऽध्यायः	११४-१२२	२८ वैकृतिकरहस्यम्	१५८-१६३
१९ नवमोऽध्यायः	१२२-१२७	२९ मूर्तिरहस्यम्	१६३-१६६

# दुर्गासप्तशतीस्थविषयानुक्रमिका ।

विषय	पृष्ठांक	विषय	पृष्ठांक
१ सप्तशतीविधिः—	१-२८	२ कवचम्	२८-३६
( नित्यपाठसंकल्प-नवचंडी-		३ अर्गलास्तोत्रम्	३६-३६
शतचंडीपाठसंकल्प-गणपति-		४ कीलकम्	३९-४२
स्मरण—आसनविधि-भूत-		५ एकादशन्यासाः	
शुद्धि-दीपस्थापन-यंत्र देवता		नवार्णजप	४३-५२
स्थापन-तांत्रिक नवार्णोक्त-		६ वैदिक व पुराणोक्त	
यंत्र-पूजाविधि-मुद्रा-आवरण-		रात्रिसूक्त	५३-५६
देवता-कुमारी पूजा-बलिदान-		७ सम्पुटीकरण प्र० सप्तशती-	
सरस्वतीपूजन-शापोद्धारमंत्र-		न्यास-ध्यान	५७-६०
उत्कीलनमंत्र )		८ प्रथमचरित्रविनियोग-ध्यान	
			६१-६२
		९ प्रथमोऽध्यायः	६२-७३



॥ अथ समस्तोविधिः ॥

Digitized by eGangotri Gyaan Kosha

श्रीगणेशाय नमः ॥ ॐ नमो जगदंबायै ॥ अथ साधकः  
कृतमंगलस्नानतिलकनित्यविधिः प्राङ्मुख आदावाचामेत् । यथा  
ॐ ऐं आत्मतत्त्वं शोधयामि नमः स्वाहा ॥ ॐ ह्रीं विद्यातत्त्वं  
शोधयामि नमः स्वाहा ॥ ॐ क्लीं शिवतत्त्वं शोधयामि नमः स्वाहा ॥  
ॐ ऐं ह्रीं क्लीं सर्वतत्त्वं शोधयामि नमः स्वाहा ॥ ततः पवित्रपाणिः  
प्राणायामं कुर्यात् । यथा मूलमंत्रेण्डया (वामनासया) वायुमापूर्य  
कुंभके चतुर्वारं मूलं पठित्वा द्विवारं मूलमुच्चरन् पिंगलया (दक्ष-  
नासया) रेचयेत् इति ॥ ततः श्रीगणेशगुर्वादीन्नत्वा सुमुखश्चेत्यादि-  
देशकालसंकीर्तनान्ते ॥ नित्यपाठसंकल्पः ॥ अस्माकं सर्वेषां सकुटुं-  
बानां क्षेमस्थैर्यायिरारोग्यैश्वर्याभिवृद्धयर्थं समस्तमंगलावाप्त्यर्थं  
अमुकगोत्रोत्पन्नस्यामुकनाम्नो मम श्रीजगदंबाप्रसादेन सर्वापन्नि-

६

## सप्तशतीविधिः

वृत्तिसर्वाभीष्टफलावाप्तिधर्मार्थकाममोक्षचतुर्विधपुरुषार्थसिद्धिद्वारा  
 श्रीमहाकालीमहालक्ष्मीमहासरस्वतीदेवताप्रीत्यर्थं कवचारंगला-  
 कीलकपठनैकादशन्यासपूर्वकनवार्णमंत्राष्टोत्तरशतजपरात्रिसूक्तपठन-  
 पूर्वकं देवीसूक्तपठननवार्णमंत्राष्टोत्तरशतजपरहस्यत्रयपठनांतं  
 श्रीचंडीसप्तशत्याः पाठमहं करिष्ये ॥ विशेषकामनायां तत्तद्गृहः  
 कार्यः ॥ सपल्लवादिशतचंडीचिकीर्षयां देशकालसंकीर्तनांतं अमुक-  
 गोत्रोत्पन्नस्य अमुकनाम्नो ममामुकव्याधिनाशपूर्वकं क्षिमारोग्या-  
 वाप्तिद्वारा श्रीमहाकाली० ३ दुर्गाप्रीत्यर्थं इत्यादि० ॥ अथवा  
 अपमृत्युपरिहारपूर्वकमायुरभिवृद्धिद्वारा० ॥ अथवा अमुकशत्रुपरा-  
 भवपूर्वकं अमुकवशीकरणसिद्धिद्वारा० ॥ अथवा ग्रहपीडानिवारण-  
 पिशाचोपद्रवादिसर्वानिष्टनिवारणपूर्वकं क्षेमायः सकलैश्वर्यसिद्धि-



द्वारा श्रीजगदंबामहाकालीमहालक्ष्मीमहासरस्वतीस्वरूपिणी  
 त्रिगुणात्मिकाऽमुककुलदेवताप्रीत्यर्थं कवचा० शत्याः प्रतिमंत्रांते  
 शरणागतेत्यादिमंत्रपल्लवितायाः पाठरीत्या शतपाठात्मकशत-  
 चंड्याख्यं ॥ अथवा प्रतिमंत्रं सर्वमंगलेत्यादिमंत्रसंपुटितायाः ॥  
 अथवा प्रतिमंत्रादौ सर्वस्वरूप इत्यादिमंत्रयोजितायाः पाठरीत्या  
 शतचंड्याख्यं (नवचंडीचिकीर्षयां दशपाठात्मकनवचंड्याख्य-  
 मित्यूहे विशेषः) कर्मं करिष्ये, इति प्रथमसंकल्पः ॥ ततो नित्य-  
 संकल्पस्तु पूर्वसंकल्पितकामनासिद्धये पूर्वसंकल्पितशतचंडी-  
 संख्यापरिपूर्यते नवचंड्यां नवचंडीसंख्यापरिपूर्यते पूर्वसंकल्पित-  
 रीत्या पाठाख्यं कर्म करिष्ये, तदंगत्वेनादौ संक्षेपतः आसनविधि-  
 भूशुद्ध्यादि कर्म दीपस्थापनपूजनं श्रीसप्तशतीपूजनं रहस्योक्तयंत्र-

८

## सप्तशतीविधिः

स्थप्रधानदेवतापूजनं तंत्रोक्तनवार्णयंत्रस्थप्रधानदेवतापूजनं वा  
 पायसेन इक्षुखंडकूष्मांडाद्यन्यतमफलेन वा पूजांगबलिदानं च  
 सकलशापप्रतिबंधनिवृत्तये तंत्रोक्तशापोद्धारमंत्रस्य सप्तवारजपं  
 इष्टफलसिद्धिप्रतिबंधनिवृत्तये तंत्रोक्तोत्कीलनमंत्रस्य पाठादौ  
 पाठांते च एकविंशत्येकविंशतिसंख्याजपं च करिष्ये ॥ आदौ  
 निर्विघ्नतासिद्धयर्थं महागणपतिस्मरणं सद्गुरुपादुकास्मरणं च  
 करिष्ये । गणानां त्वाशौनको गृत्समदोगणपतिर्जगती निर्विघ्नता-  
 सिद्धयर्थं महागणपतिस्मरणे विनियोगः ॥ ॐ गुणानां त्वागणपतिं  
 हवामहे कविकवीनामुपमश्रवस्तमं ॥ ज्येष्ठराजं ब्रह्मणां ब्रह्मणस्पत  
 आनः शृण्वन्नूतिभिः सीदसादनं ॥ श्रीसिद्धिबुद्धिशक्तिसहितमहा-  
 गणपतये नमो नमः ॥ इति ॥ ततः नमो गुरुभ्यो गुरुपादुकाभ्यो



नमः परेभ्यः परपादुकाभ्यः ॥ नमः आचार्यसिद्धेश्वरपादुकाभ्यो  
 नमोस्तु लक्ष्मीपतिपादुकाभ्यः ॥ श्रीसद्गुरुभ्यो नमो नमः ॥ इति  
 श्रीगणपति सद्गुरुं च नत्वा ॥ अथासनविधिः ॥ स यथा-आसनाधो  
 जलादिना त्रिकोणं विलिख्य ॐ ह्रीं आधारशक्तिकमलासनाय  
 नमः इत्याधारशक्तिं संपूज्य तदुपर्यनुद्विग्नताकरं कुशकंबलाद्यन्य-  
 तममासनमास्तीर्य ॥ ॐ पृथ्वीति मंत्रस्य मेरुपृष्ठऋषिः कूर्मो  
 देवता सुतलं छंदः आसने विनियोगः ॥ ॐ पृथ्वि त्वया धृता लोका  
 देवि त्वं विष्णुना धृता । त्वं च धारय मां देवि पवित्रं कुरु चासनम् ॥  
 इत्याधारशक्तिं संप्रार्थ्य ॥ ॐ भूर्भुवः स्वः इत्यासनं संप्रोक्ष्य तदु-  
 परि प्राङ्मुख उदङ्मुखो वा उपविश्य ॐ अनन्तासनाय नमः  
 ॐ कूर्मासनाय नमः ॐ विमलासनाय नमः ॐ पद्मासनाय नमः

१०

## सप्तशतीविधिः

ॐ योगासनाय नमः ॐ आधारशक्त्यै नमः ॐ दुष्टविद्रावणनृसिंहास-  
 नाय नमः ॐ मध्ये परमसुखासनाय नमः इति प्रणम्य—ॐ ऊर्ध्व-  
 केशि विरूपाक्षि मांसशोणितभक्षणे । तिष्ठ देवि शिखाबंधे चामुंडे  
 ह्यपराजिते ॥ इति शिखामाबध्य ॥ अथ बाह्यभूतशुद्धिः ॥  
 ॐ अपसर्पन्तु ते भूता ये भूता भूमिसंस्थिताः । ये भूता विघ्नकर्तारस्ते  
 नश्यन्तु शिवाज्ञया ॥ ॐ अपक्रामन्तु भूतानि पिशाचाः सर्वतो  
 दिशम् । सर्वेषामविरोधेन पूजाकर्म समारभे ॥ इति भूतान्यु-  
 त्सार्य ॥ तीक्ष्णदंष्ट्र महाकाय कल्पांतदहनोपम । भैरवाय  
 नमस्तुभ्यमनुज्ञां दातुमर्हसि ॥ इति भैरवानुज्ञां गृहीत्वा ॥ अथ  
 स्थलशुद्धिः ॥ देवतामण्डपे चतुर्द्वारं विचिन्त्य 'ओं अन्तरितं  
 रक्षोन्तरिता अरातयः हुंफट्' इति मण्डपान्त अक्षतान् क्षिप्त्वा



वामतो गुं गुरुभ्यो नमः । दक्षिणतो भं भद्रकाल्यै नमः । उपरि-  
 ष्टात् गं गणपतये नम इति द्वारदेवताः संपूजयेत् ॥ ततो मूलेना-  
 चम्य प्राणानायम्य ॥ दीपस्थापनम्—घृतदीपो भवेद्दक्षे तैलदीपस्तु  
 वामतः ॥ सितवर्तियुतो दक्षे रक्तवर्तिस्तु वामतः ॥ देव्या इति  
 शेषः ॥ तत्स्थापनप्रकारः ॥ देवीपीठदक्षिणतो भूमौ गंधेन  
 त्रिकोणं विलिख्य दीपाधारयंत्राय नमः इति गंधपुष्पाक्षतैः समर्च्य  
 तत्र घृतपूर्णं शुक्लवर्तियुतं दीपपात्रं संस्थाप्य दीपं प्रज्वालय नाम्ना  
 पंचोपचारैः संपूज्य । भो दीप देवीरूपस्त्वं कर्मसाक्षी ह्यविघ्नकृत् ।  
 यावत्कर्मसमाप्तिः स्यात्तावत्त्वं सुस्थिरो भवेति संप्रार्थ्य । तेनैव  
 प्रकारेण देवीपीठवामभागे प्राग्वत्त्रिकोणे तैलपूर्णं रक्तवर्तियुतं  
 दीपपात्रं संस्थाप्य दीपं प्रज्वालय संपूज्य भो दीपेति प्रार्थयेत् ।

१२

सप्तशतीविधिः

इत्येवं स्थापितदीपावासमाप्तिं रक्षेदिति ॥ अथ यंत्रे देवता-  
स्थापनम् ॥ दीपद्वयमध्यपीठे ताम्रान्यतमपत्रे भूर्जपत्रे वा  
कुंकुमादिना देव्यष्टगंधेन वा यंत्रं लिखेत् । इति वैकृतिकरहस्योक्तम् ।


महालक्ष्मीर्यदा पूज्येत्यादिश्लोकत्रयोक्तं यथा

ॐ गौर्या सह रुद्राय नमः ५	ॐ सरस्वत्या सह विरिंचये नमः ४	ॐ लक्ष्म्या सह हृषीकेशाय नमः ६
ॐ ऐं महाकाल्यै नमः १	ॐ ह्रीं महा- लक्ष्म्यै नमः २	ॐ क्लीं महासर- स्वत्यै नमः ३
ॐ अष्टभुजायै नमः ९	ॐ अष्टादशभु- जायै नमः ७	ॐ दशाननायै नमः ८

महिषाय नमः १० | सिंहाय नमः ११ | कालाय नमः १२ | मृत्यवे नमः १३



## अथवा तांत्रिकं नवार्णोक्तं यंत्रं यथा—



अथ लिखेदष्टदलमित्यादि-  
 श्लोकद्वयोक्तं नवार्णयंत्रं अस्मिन्यंत्रे  
 नावारणानि किंतु मूलमंत्रांते  
 श्रीमहाकालीमहालक्ष्मीमहासर-  
 स्वतीस्वरूपिण्यै दुर्गायै नमः इति  
 मंत्रेणावाहनादिसर्वोपचारान्समर्प-  
 येत् ॥ तद्यथा—लिखेदष्टदलं पद्म-  
 चंदनागुरुकुंकुमैः। पद्ममध्ये लिखे-  
 च्चक्रं षट्कोणं चंडिकामयम् ॥१॥

१४

## सप्तशतीविधिः

षट्कोणचक्रमध्यस्थमाद्यबीजत्रयं लिखेत् । पूर्वदिकोणषट्के  
 तु बीजान्यन्यानि विन्यसेत् ॥ २ ॥ तत्रोक्तं सप्तशतीमहायंत्रम्  
 वेद्यां विरचिते रम्ये सर्वतोभद्रमंडले । घटं संस्थाप्य  
 विधिवत्तत्रावाह्यार्चयेच्छिवाम् ॥ ३ ॥ तदग्रे कन्यका-  
 श्चापि पूजयेद्ब्राह्मणानपि । उपचारैस्तु विविधैर्नवाण्णा-  
 वरणैरपीति ॥ ४ ॥ अथ प्रयोगः ॥ वेद्यां सर्वतोभद्रे  
 ब्रह्मादिमंडलदेवता आवाह्य संपूज्य तस्मिन्महीद्यौरित्यादि  
 मंत्रैः कलशं संस्थाप्य तत्र वरुणं संपूज्य तन्मूले मूलाधाराय नमः  
 मूलाधारमावाहयामि १ इति सर्वत्र तदुपरि कूर्माय नमः २  
 तदुपरि शेषाय ० ३ तदुपरि पृथिव्यै नमः ४ पूर्णपात्रे ओंकारपीठाय  
 नमः ५ पूर्वे ॥ पूर्णगिरिपीठाय नमः ६ निर्वृतिभागे ॥ कामगिरिपीठाय



नमः वायुभागे आवाह्य संपूज्य उपरि यंत्रं संस्थाप्य प्राणप्रतिष्ठां  
 कुर्यात् ॥ संक्षेपतः पूजाविधिः ॥ अस्य श्रीनवार्णमंत्रस्य ब्रह्म-  
 विष्णुमहेश्वरा ऋषयः ॥ गायत्र्युष्णिगनुष्टुभश्छंदांसि ॥ श्रीमहाका-  
 लीमहालक्ष्मीमहासरस्वत्यो देवताः ॥ नंदाशाकंभरीभीमाः शक्तयः ॥  
 रक्तदंतिकादुर्गाभ्रामर्योबीजानि ॥ अग्निवायुसूर्यास्तत्त्वानि ॥  
 श्रीजगदंबाप्रोत्यर्थे न्यासे पूजायां च विनियोगः ॥ ऋष्यादिन्यासान्  
 मूलषडंगन्यासांश्च विधाय कलशशंखघंटाः संपूज्य ॥ ॐ अपवित्रः  
 पवित्रो वा सर्वाविस्थांगतोपि वा ॥ यः स्मरेत्पुण्डरीकाक्षं स बाह्या-  
 भ्यंतरः शुचिः ॥ मूलेन चात्मानं पूजाद्रव्याणि च प्रोक्षेत् ॥  
 विस्तरभयादर्घ्यस्थापनं नेह लिख्यते ॥ यंत्रं संस्पृश्य ओं आंसोहं  
 इति त्रिवारोच्चारितमंत्रेण यंत्रस्य प्राणप्रतिष्ठां कृत्वा ततः त्रिखं-

१६

## सप्तशतीविधिः

डामुद्रया पुष्पमादाय स्वहृदिस्थां त्रिगुणां देवीं सुषुम्णामार्गेण  
 ब्रह्मरंध्रद्वारा कुसुमे समागतां विभाव्य तत्र रूपत्रयं विभ्राणां  
 ध्यायेत् ॥ खड्गं चक्र० १ अक्षस्रक्प० २ घंटाशूल० ३ इति  
 तत्पुष्पं यंत्रे संस्थाप्य तत्र मध्यबीजत्रये महालक्ष्म्यादिदेवतात्रयं  
 संस्थितं विभावयेत् ॥ अथ मुद्राः ॥ ततः आवाहनी, स्थापनी,  
 संनिधापिनी, संनिरोधिनी, धेनु, योनिमुद्रा मूलेन प्रदर्श्य मूलमुच्चार्य  
 श्रीमहाका० नमः आवाहयामि ॥ एवं मूलेनासनपाद्यार्घ्याचमनीय-  
 स्नानमंगलस्नानमधुपर्कपंचामृतपूजां विधाय श्रीसूक्तादिभिरभि-  
 षिच्य मूलेन वस्त्रोपवस्त्रोत्तरीयकंचुकीवस्त्रचंदनालंकारहरिद्राकुं-  
 कुमकज्जलसिंदूरपरिमलद्रव्यकंकणकण्ठसूत्रादिसौभाग्यालंकारपु-  
 ष्पाणि समर्पयेत् श्रीमहा० ३ नमः अमुकं समर्पयामीति प्रत्युप-



चारमुच्चार्य पुष्पांतपूजायां आवरणदेवता आवाह्य संपूजयेत् ॥  
 अथावरणदेवताः ॥ अत्र सर्वत्र पूज्यपूजकयोर्मध्ये प्राचीदिवसं-  
 प्रकीर्तिता ॥ इति वचनमनुसृत्य प्रागादिदिशो ग्राह्याः ॥ इंद्रादि-  
 लोकपालतदायुधविषये तु सूर्योदयिकैव दिगिति ज्ञेयं ॥ तत्र  
 यंत्रषट्कोणस्थपश्चिमकोणे महालक्ष्मीपृष्ठभागे सरस्वतीब्रह्माभ्यां  
 नमः ॥ सरस्वतीब्रह्माणावावाहयामीत्येवं सर्वत्रावाहने वाच्यम् १ ॥  
 एवं नैऋत्यकोणे गौरीरुद्राभ्यां ० २ वायुकोणे लक्ष्मीहृषीकेशाभ्यां ० ३  
 पूर्वकोणे अष्टादशभुजायै ० ४ अग्निकोणे दशाननायै ० ५ ईशान-  
 कोणे अष्टभुजायै ० ६ ॥ दयाब्धे त्राहिसंसारसर्पान्मां शरणागतम् ।  
 भक्त्या समर्पये तुभ्यं प्रथमावरणार्चनम् ॥ अनेन प्रथमार्च-  
 नेन भगवती श्री महा ० ३ प्रीयतां ॥ १ ॥ पुनः षट्कोणेषु प्रागा-

१८

## सप्तशतीविधिः

दिषु ॐ नं नंदजायै० १ ॐ रं रक्तदंतिकायै० २ ॐ शां शाकंभयै० ३  
 ॐ दुं दुर्गायै० ४ ओं भीं भीमायै० ५ भ्रां भ्रामयै० ६ ॥ दयाब्धे  
 त्राहि० ॥२॥ षट्कोणाद्वहिराग्नेयादिचतुर्भागेषु ओं जं जयायै० १  
 ओं विं विजयायै० २ ओं जं जयंत्यै० ३ ओं अं अपराजितायै० ४  
 षट्कोणपार्श्वयोः दक्षिणभागे-ओं सिंहाय० ५ उत्तरभागे-ओं महि-  
 षाय० ६ । दयाब्धे० तृतीयावरणार्चनं अनेन० ॥३॥ अष्टपत्रेषु प्रागा-  
 दिषु ओं ब्रां ब्राह्म्यै० १ ओं मां माहेश्वर्यै० २ ओं कौं कौमायै० ३  
 ओं वैं वैष्णव्यै० ४ ओं वां वाराह्यै० ५ ओं नां नारसिंह्यै० ६  
 ओं ऐं ऐंद्र्यै० ७ ओं चां चामुंडायै० ८ ॥ दयाब्धे० चतुर्थावरणा-  
 र्चनं अनेन० ॥४॥ पुनरष्टदलेषु प्रामादिषु ओं अं असितांग-  
 भैरवाय० १ ओं रुं रुद्रभैरवाय० २ ओं चं चंडभैरवाय० ३



ॐ क्रों क्रोधभैरवाय० ४ उं उन्मत्त भैरवाय० ५ ओं कं कपालभै० ६  
 ओं भीं भीषणभैरवाय० ७ ओं सं संहारभै० ८ ॥ दयाब्धे० पंच-  
 मावरणार्चनं अनेन० ॥ ५ ॥ चतुर्विंशतिदलेषु प्रागादिक्रमेण  
 ओं विष्णुमायायै० १ एवं प्रणवः सर्वत्रादौ योज्यः ओं चेतनायै० २  
 बुद्धयै० ३ निद्रायै० ४ क्षुधायै० ५ छायायै० ६ शक्त्यै० ७  
 तृष्णायै० ८ क्षांत्यै० ९ जात्यै० १० लज्जायै० ११ शांत्यै० १२  
 श्रद्धायै० १३ कांत्यै० १४ लक्ष्म्यै० १५ धृत्यै० १६ वृत्त्यै०  
 १७ स्मृत्यै० १८ दयायै० १९ तुष्ट्यै० २० पुष्ट्यै० २१ मात्रे०  
 २२ भ्रांत्यै० २३ चित्त्यै० २४ ॥ दयाब्धे० षष्ठाख्यावरणार्चनं अनेन० ६  
 भूगृहरव्युदयप्रागादिषु ॐ लं इंद्राय० रं अग्नये० यं यमाय०  
 क्षं निर्वृत्यै० वं वरुणाय० वं वायवे० सं सोमाय० हं रुद्राय० ईशा-

२०

## सप्तशतीविधिः

नीप्रागंतराले-ॐ आं ब्रह्मणे० वरुणनिर्ऋत्यंतराले-ह्रीं शेषाय० १०॥  
 दयाब्धे० सप्तमावरणार्चनम्० अनेन० ॥७॥ पुनस्तेनैव क्रमेण वं  
 वज्राय० शं शक्त्यै० दं दंडाय० खं खड्गाय० पां पाशाय० अं अङ्कु-  
 शाय० गं गदायै० त्रिं त्रिशूलाय० पं पद्माय० चं चक्राय० १०॥ दयाब्धे०  
 अष्टमावरणार्चनं अनेन० ॥८॥ भूगृहाद्बहिः प्रागादिदिक्षु-ॐ गं  
 गणपतये० क्षे० क्षेत्रपालाय० बं बटुकाय० यो० योगिनीभ्यो नमः । दयाब्धे०  
 नवमावरणार्चनं अनेन० ॥९॥ ततः ॐ आवरणदेवताभ्यो नमः  
 चंदनं० इत्यादिपंचोपचारपूजा ॥ ततः मूलमुच्चार्य श्रीमहा० ३ धूपं,  
 दीपं, नैवेद्यं, तांबूलं, दक्षिणां, फलानि, महानीराजनदीपं, कर्पूरदीपं,  
 नमस्कारान्, प्रदक्षिणाः, मंत्रपुष्पं०- । अपराधसहस्राणि क्रियंतेऽ  
 हर्निशं मया । दासोऽयमिति मां मत्वा क्षमस्व परमेश्वरि ॥१॥



आवाहनं न जानामि न जानामि विसर्जनं । पूजां चैव न जानामि  
 क्षम्यतां परमेश्वरि ॥२॥ मंत्रहीनं क्रियाहीनं भवितहीनं सुरेश्वरि ।  
 यत्पूजितं मया देवि परिपूर्णं तदस्तु मे ॥३॥ अपराधशतं कृत्वा जग-  
 दंबेति चोच्चरेत् । यां गतिं समवाप्नोति न तां ब्रह्मादयः सुराः ॥४॥  
 सापराधोऽस्मि शरणं प्राप्तस्त्वां जगदंबिके । इदानीमनुकंप्योऽहं यथे-  
 च्छसि तथा कुरु ॥५॥ अज्ञानाद्विस्मृतेभ्रांत्या यन्न्यूनमधिकं कृतं ॥  
 तत्सर्वं क्षम्यतां देवि प्रसीद परमेश्वरि ॥६॥ कामेश्वरि जगन्मातः  
 सच्चिदानंदविग्रहे । गृहाणार्चामिमां प्रीत्या प्रसीद परमेश्वरि ॥७॥  
 गुह्यातिगुह्यगोप्त्री त्वं गृहाणास्मत्कृतं जपम् । सिद्धिर्भवतु मे देवि  
 त्वत्प्रसादात्सुरेश्वरि ॥८॥ प्रार्थनां कृत्वा गीतवाद्यनृत्यछत्रचामरां-  
 दोलनदर्पणादि सर्वसुखोपचारार्थं अक्षतान् समर्पयामि ॥ नमस्क-

२२

## सप्तशतीविधिः

रोमि ॥ अनेन यथाशक्त्यर्चनेन श्रीमहाकाली महालक्ष्मी महासर-  
 स्वतीस्वरूपिणी भगवती श्रीजगदंबा० ३ प्रीयताम् ॥ शाक्तेभ्यो  
 नमः सर्वोपचारार्थं गंधाक्षतपुष्पाणि० ॥ अथ कुमारिपूजा ॥ यज-  
 मानः पूजयेच्च कन्यानां नवकं शुभम् ॥ द्विवर्षाद्या दशाब्दांताः  
 कुमारीः परिपूजयेत् ॥१॥ अर्थादेकहायनाल्पवयस्का वज्र्याः ॥  
 ता आसने उपवेश्यावाहयेत् मंत्रेण ॥ मंत्राक्षरमयीं लक्ष्मीं मातृणां  
 रूपधारिणीं ॥ नवदुर्गात्मिकां साक्षात्कन्यामावाहयाम्यहम् ॥१॥  
 अनेनैव मंत्रेण नवापि आवाहयेत् ॥ अशक्तौ यथाशक्ति एकामपि ॥  
 अथ नवानां पूजामंत्राः ॥ द्विहायना कुमारीसंज्ञका ॥ सर्वस्वरूपे  
 सर्वेशे सर्वशक्तिस्वरूपिणि । पूजां गृहाण कौमारि जगन्मातर्नमो-  
 स्तुते ॥२॥ त्रिहायनात्रिमूर्तिस्तन्मंत्रः ॥ त्रिपुरां त्रिपुराधारां त्रिवर्षा



ज्ञानरूपिणीम् । त्रैलोक्यवन्दितां देवीं त्रिमूर्तिं पूजयाम्यहम् ॥३॥  
 चतुर्वर्षा कल्याणी तत्पूजामंत्रः ॥ कलात्मिकां कलातीतां कारुण्य-  
 हृदयां शिवाम् । कल्याणजननीं देवीं कल्याणीं पूजयाम्यहम् ॥ ४ ॥  
 पंचवर्षा रोहिणी तत्पूजामंत्रः ॥ अणिमादिगुणाधारामकाराद्यक्षरा-  
 त्मिकाम् । अनंतशक्तिकां लक्ष्मीं रोहिणीं पूजयाम्यहम् ॥ ५ ॥  
 षड्वर्षा कालिका तत्पूजामंत्रः ॥ कामचारां शुभां कांतां कालचक्र-  
 स्वरूपिणीम् । कामदां करुणोदारां कालिकां पूजयाम्यहम् ॥ ६ ॥  
 सप्तवर्षा चंडिका तत्पूजामंत्रः ॥ चण्डवीरां चण्डमायां चण्डमुण्ड-  
 प्रभंजनीम् । पूजयामि सदा देवीं चण्डिकां चण्डविक्रमाम् ॥ ७ ॥  
 अष्टवर्षा शांभवी तत्पूजामंत्रः ॥ सदानंदकरीं शांतां सर्वदेवनमस्कृताम् ॥  
 सर्वभूतात्मिकां लक्ष्मीं शांभवीं पूजयाम्यहम् ॥ नवहायना दुर्गा

तत्पूजामंत्रः ॥ दुर्गमे दुस्तरे कार्ये भवदुःखविनाशिनीम् । पूजयामि  
 सदा भक्त्या दुर्गा दुर्गतिनाशिनीं ॥ ९ ॥ दशवर्षा सुभद्रा तत्पूजामंत्रः ॥  
 सदरीं स्वर्णवर्णाभां सुखसौभाग्यदायिनीम् । सुभद्रजननीं देवीं  
 सुभद्रां पूजयाम्यहम् ॥ १० ॥ इति प्रत्येकं मंत्रांते तत्तन्नाममंत्रेण  
 नवापि षोडशोपचारैः पंचोपचारैर्वा पूजयेत् इति । अथ बलिदानम् ॥  
 मूलांते श्रीमहालक्ष्म्यै नमः पायसबलिं समर्पयामि इति महाकाल्या-  
 दियोगिन्यंतयंत्रस्थावरणदेवताभ्यः प्रत्येकं सर्वाभ्यो बलिं दद्यात् ॥  
 अथ कूष्माण्डबलिविधानम् ॥ आचम्य प्राणानायम्य ॥ देशकालाद्यु-  
 च्चार्य मम सकुटुंबस्य सर्वारिष्टप्रशान्तिसर्वाभीष्टकामसिद्धिकल्पो-  
 क्तफलावाप्तिद्वारा श्रीमहाका० ३ तादेवताप्रीत्यर्थं कूष्मांड-  
 बलिदानं करिष्ये तदंगत्वेन पंचोपचारैः पूजनं बलिपूजनं च करिष्ये ॥



## सप्तशतीविधिः

२५

मूलेन मुख्यदेवतां पंचोपचारैः संपूज्य तत्पुरतः स्वयमुदङ्मुखो  
 बलिं प्राङ्मुखं पीठे वस्त्रगुंठितं कूष्माण्डं निधाय ओं कूष्माण्डबलये  
 नमः इति आवाहनवस्त्रगंधादिभिः संपूज्य अभिमंत्रयेत् । पशुस्त्वं ।  
बलिरूपेण मम भाग्यादवस्थितः । प्रणमामि ततः सर्वरूपिणं बलि-  
रूपिणम् ॥१॥ चण्डिकाप्रीतिदानेन दातुरापद्विनाशनम् । चामुंडा-  
बलिरूपाय बले तुभ्यं नमोस्तु ते ॥२॥ यज्ञार्थं बलयः सृष्टाः स्वय-  
मेव स्वयंभुवा । अतस्त्वां घातयाम्यद्य यस्माद्यज्ञे मतो वधः ॥३॥  
 इति । (ततः शस्त्रं गंधादिना संपूज्य अभिमंत्रयेत् ओं ऐं ह्रीं श्रीं ॥  
 रसना त्वं चण्डिकायाः सुरलोकप्रसाधकः ॥ इति हां ह्रीं खड्ग  
 आं हुं ओं फट् इति हस्ते शस्त्रं गृहीत्वा ओं कालि कालि वज्रेश्वरि  
 लोहदण्डायै नमः इति पल्लुं लिप्त्वा हृदनावसरे न विलोकयेत् ॥

२६

## सप्तशतीविधिः

कौशिकि रुधरेणाप्यायतामिति देव्यै अर्घं निवेद्य अवशिष्टार्धस्य  
 पंचभागान्कृत्वा पूतनायै बलिभागं निवेदयामि चरव्यै बलि०  
 विदायै ब० पापराक्षस्यै ब० ॥ (ततो माषपिष्टपशुं शत्रुं शस्त्रेण  
 छित्वा स्कंदाय पश्वर्धं समर्पयामि विशिखाय पश्वर्धं स० इति  
 समर्प्य शेषं रक्षोभ्यो हरेत् २ मंत्रास्तु (ओं ह्रीं स्फुर स्फुर ओं फ्रीं  
 ओं हुं फट् मर्द मर्द हुं इति । तच्छेषं बहिदद्यात् ॥ बलिं गृह्णन्ति मे देवा  
 आदित्या वसवस्तथा । मारुतश्चाश्विनौ रुद्राः सुपर्णाः पन्नगा ग्रहाः ॥  
 असुरा यातुधानाश्च पिशाचोरगराक्षसाः । डाकिन्यो यक्षवेताला  
 योगिन्यः पूतनाः शिवा । जृम्भकाः सिद्धगंधर्वाः साध्या विद्याधरा  
 नगाः । दिक्पाला लोकपालाश्च ये च विघ्नविनायकाः ॥ जगतां  
 शांतिकर्तारो ब्रह्माद्याश्च महर्षयः । मा विघ्नं मा च मे पापं मा



## सप्तशतीविधिः

२७

संतु परिपंथिनः ॥ सौम्या भवन्तु तृप्तास्ते भूतप्रेताः सुखावहाः ॥  
 भूतानि यानीह वसन्ति तानि बलिं गृहीत्वा विधिवत्प्रयुक्तम् ।  
 अन्यत्र वासं परिकल्पयन्तु रक्षन्तु मां तानि सदैव चात्रेति ॥ ततः  
 स्नात्वा कृततिलको देवीं प्रार्थयेत् । खड्गिनी शू० शूलेन पा० ४  
 सर्वस्वरूपे ५ ॥ रूपं देहि जयं देहि भगं भगवति देहि मे । पुत्रान्देहि  
 धनं देहि सर्वकामांश्च देहि मे ॥ महिषघ्न महामाये चामुण्डे मुण्ड-  
 मालिनि । आयुरारोग्यमैश्वर्यं देहि देवि नमोस्तुते । इति प्रार्थयेत् ॥  
 एतद्बलिदानं होमांगं तच्च होमोत्तरमेव । पूजांगं वैकल्पिकम् ॥  
 तत्र च पायसबलिदानविधिः ॥ अथ सरस्वतीपूजनम् ॐ नमः  
 पिशाचनिकीरकिनि त्रिशूलखड्गहस्ते सिंहारूढे एह्येहि आगच्छ  
 इमां पूजां गृहाण गृहाण स्वाहा ॥ श्रीसप्तशतिसरस्वत्यै नमः आवाह-

२८

सप्तशतीविधिः

यामि । ततः ओं ह्रीं चंडिकायै नमः इति मंत्रेण षोडशोपचारैः  
 पूजयेदिति ॥ अथ शापोद्धारमंत्रः ॥ ॐ ह्रीं क्लीं श्रीं क्रां क्रीं चण्डिके  
 देवि शापानुग्रहं कुरु कुरु स्वाहा ७ वारं जपेत् ॥ अथ उत्कीलन-  
 मंत्रः ॥ ओं श्रीं क्लीं ह्रीं सप्तशति चंडिके उत्कीलनं कुरु कुरु  
 स्वाहा ॥ इति २१ वारं आदावन्ते च जपेत् ॥

॥ अथ कवचम् ॥

श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥  
 कुलदेवतायै नमः ॥ अविघ्नमस्तु ॥ ॐ नारायणाय नमः ॥ ॐ नराय-  
 नरोत्तमाय नमः ॥ ॐ सरस्वतीदेव्यै नमः ॥ ॐ वेदव्यासाय नमः ॥  
 ॐ नमश्चंडिकायै ॥ मार्कण्डेय उवाच ॥ यद्गुह्यमित्यादिसार्ध-  
 पंचाशत् ५० ॥ श्लोकात्मकं कवचं पठित्वा ॐ जयंतीत्यादि त्रयो-



विंशतिश्लोकात्मिकामर्गलां पठित्वा ॥ ॐ विशुद्धेत्यादिचतुर्दशश्लो-  
कात्मकं कीलकं पठेत् ॥ अस्य श्रीचंडीकवचस्य ब्रह्मा ऋषिः अनुष्टु-  
प्छंदः चामुण्डादेवता अंगन्यासोक्तमातरो बीजं दिग्बन्धदेवतास्त-  
त्त्वम् ॥ श्रीजगदम्बाप्रीत्यर्थे सप्तशतीपाठाङ्गजपे विनियोगः ॥

॥ ॐ नमश्चण्डिकायै ॥ मार्कण्डेय उवाच ॥

ओं यद्गुह्यं परमं लोके सर्वरक्षाकरं नृणाम् ॥ यन्नकस्यचिदा-  
ख्यातं तन्मे ब्रूहि पितामह ॥ १ ॥

॥ ब्रह्मोवाच ॥

अति गुह्यतमं विप्र सर्वभूतोपकारकम् । देव्यास्तु कवचं पुण्यं  
तच्छृणुष्व महामुने ॥२॥ प्रथमं शैलपुत्रीति द्वितीयं ब्रह्मचारिणी ॥  
तृतीयं चन्द्रघण्टेति कर्माण्डेति चतुर्थकम् ॥३॥ पंचमं स्कन्दमातेति

३०

कवचम्

षष्ठं कात्यायनीति च॥ सप्तमं कालरात्रिश्च महागौरीति चाष्टमम्॥४  
 नवमं सिद्धिदात्री च नवदुर्गाः प्रकीर्तिताः ॥ उक्तान्येतानि  
 नामानि ब्रह्मणैव महात्मना ॥५॥ अग्निना दह्यमानस्तु शत्रुमध्ये  
 गतो रणे ॥ विषमे दुर्गमे चैव भयार्ताश्शरणं गताः ॥६॥ न तेषां  
 जायते किञ्चिदशुभं रणसंकटे ॥ नापदं तस्य पश्यामि शोकदुःखभयं  
 नहि ॥७॥ यैस्तु भक्त्या स्मृता नूनं तेषां सिद्धिः प्रजायते ॥ प्रेत-  
 संस्था तु चामुण्डा वाराही महिषासना ॥८॥ ऐन्द्री गजसमारूढा  
 वैष्णवी गरुडासना ॥ माहेश्वरी वृषारूढा कौमारी शिखिवाहना ॥९॥  
 ब्राह्मी हंससमारूढा सर्वाभरणभूषिता ॥ नानाभरणशोभाढ्या  
 नानारत्नोपशोभिताः ॥१०॥ दृश्यन्ते रथमारूढा देव्यः क्रोधसमा-  
 कुलाः ॥ शंखं चक्रं गदां शक्तिं हलं च मुसलायुधम् ॥११॥ खेटकं



तोमरं चैव परशुं पाशमेव च ॥ कुन्तायुधं त्रिशूलं च शार्ङ्गमायुध-  
 मुत्तमम् ॥१२॥ दैत्यानां देहनाशाय भक्तानामभयाय च ॥  
 धारयन्त्यायुधानीत्थं देवानां च हिताय वै ॥१३॥ महाबले  
 महोत्साहे महाभयविनाशिनी ॥ त्राहि मां देवि दुष्प्रेक्ष्ये  
 शत्रूणां भयवर्धिनि ॥ १४ ॥ प्राच्यां रक्षतु मामेन्द्री आग्नेय्या-  
 मग्निदेवता ॥ दक्षिणेऽवतु वाराही नैऋत्यां खड्गधारिणी ॥१५॥  
 प्रतीच्यां वारुणी रक्षेद्वायव्यां मृगवाहिनी ॥ उदीच्यां रक्ष कौबेरि  
 ईशान्यां शूलधारिणी ॥१६॥ ऊर्ध्वं ब्रह्माणी मे रक्षेदधस्ताद्वैष्णवी  
 तथा ॥ एवं दश दिशो रक्षेच्चामुण्डा शववाहना ॥१७॥ जया मे  
 अग्रतः पातु विजया पातु पृष्ठतः ॥ अजिता वामपार्श्वे तु दक्षिणे  
 चापराजिता ॥१८॥ शिखां मे द्योतिनी रक्षेदुमा मूर्ध्नि व्यवस्थिता ॥

३२

कवचम्

मालाधारी ललाटे च भ्रुवौ रक्षेद्यशस्विनी ॥१९॥ त्रिनेत्रा च  
 भ्रुवोर्मध्ये यमघण्टा च नासिके ॥ शंखिनी चक्षुषोर्मध्ये श्रोत्रयो-  
 द्वारवासिनी ॥२०॥ कपोलौ कालिका रक्षेत्कर्णमूले तु  
 शांकरी ॥ नासिकायां सुगन्धा च उत्तरोष्ठे च चर्चिका ॥२१॥  
 अधरे चामृतकला जिह्वायां च सरस्वती ॥ दन्तान् रक्षतु कौमारी  
 कण्ठमध्ये तु चण्डिका ॥२२॥ घण्टिकां चित्रघण्टा च महामाया च  
 तालुके ॥ कामाक्षी चिबुकं रक्षेद्वाचं मे सर्वमङ्गला ॥२३॥ ग्रीवायां  
 भद्रकाली च पृष्ठवंशे धनुर्धरी ॥ नीलग्रीवा बहिःकण्ठे नलिकां  
 नलकूबरी ॥२४॥ खड्गधारिण्युभौ स्कन्धौ बाहू मे वज्रधारिणी ॥  
 हस्तयोर्दण्डिनी रक्षेदम्बिका चांगुलीस्तथा ॥२५॥ नखाञ्छूले-  
 श्वरी रक्षेत्कुक्षौ रक्षेन्नलश्वरी ॥ स्तनौ रक्षेन्महालक्ष्मीर्मनश्शोक-



विनाशिनी ॥२६॥ हृदये ललितादेवी उदरे शूलधारिणी ॥ नाभौ  
 च कामिनी रक्षेद्गुह्यं गुह्येश्वरी तथा ॥२७॥ कट्यां भगवती रक्षे-  
 ज्जानुनी विन्ध्यवासिनी ॥ भूतनाथा च मेढ्रं मे उरू महिषवाहिनी  
 ॥२८॥ जंघे महाबला प्रोक्ता सर्वकामप्रदायिनी ॥ गुल्फयोर्नारसिंही  
 च पादौ चामिततेजसी ॥२९॥ पादांगुलीः श्रीर्मे रक्षेत्पादाधस्त-  
 लवासिनी ॥ नखान्दंष्ट्राकराली च केशांश्चैवोर्ध्वकेशिनी ॥ ३० ॥  
 रोमकूपेषु कौबेरी त्वचं वागीश्वरी तथा ॥ रक्तमज्जावसामांसान्य-  
 स्थिमेदांसि पार्वती ॥३१॥ अंत्राणि कालरात्रिश्च पित्तं च मुकुटेश्वरी ॥  
 पद्मावती पद्मकोशे कफे चूडामणिस्तथा ॥ ३२ ॥ ज्वालां मुखी  
 नखज्वाला अभेद्या सर्वसन्धिषु ॥ शुक्रं ब्रह्माणी मे रक्षेच्छायां  
 छत्रेश्वरी तथा ॥३३॥ अहंकारं मनो बुद्धि रक्ष मे धर्मचारिणी ।

३४

कवचम्

प्राणापानौ तथा व्यानं समानोदानमेव च ॥ ३४॥ यशः कीर्तिं  
 च लक्ष्मीं च सदा रक्षतु वैष्णवी । गोत्रमिन्द्राणि मे रक्षेत्पशून्मे  
 रक्ष चण्डिके ॥ ३५ ॥ पुत्रान् रक्षेन्महालक्ष्मीभार्या रक्षतु भैरवी ।  
 मार्गं क्षेमकरी रक्षेद्विजया सर्वतः स्थिता ॥ ३६ ॥ रक्षाहीनं  
 तु यत्स्थानं वर्जितं कवचेन तु । तत्सर्वं रक्ष मे देवि जयन्ती पाप-  
 नाशिनी ॥ ३७ ॥ पदमेकं न गच्छेत्तु यदीच्छेच्छुभमात्मनः । कवचे-  
 नावृतो नित्यं यत्र यत्राधिगच्छति ॥ ३८ ॥ तत्र तत्रार्थलाभश्च  
 विजयः सर्वकामिकः । यं यं कामयते कामं तं तं प्राप्नोति निश्चि-  
 तम् ॥ ३९ ॥ परमैश्वर्यमतुलं प्राप्यते भूतले पुमान् । निर्भयो  
 जायते मर्त्यः संग्रामेष्वपराजितः ॥ ४० ॥ त्रैलोक्ये तु भवेत्पूज्यः  
 कवचेनावृतः पुमान् । इदं तु हेतुः कवचं देवानामपि दुर्लभम् ।



॥४१॥ यः पठेत्प्रयतो नित्यं त्रिसन्ध्यं श्रद्धयान्वितः । दैवी कला  
 भवेत्तस्य त्रैलोक्येष्वपराजितः ॥४२॥ जीवेद्वर्षशतं साग्रमपमृत्यु-  
 विवर्जितः ॥ नश्यन्ति व्याधयः सर्वे लूताविस्फोटकादयः ॥४३॥  
 स्थावरं जंगमं वापि कृत्रिमं चापि यद्विषम् । अभिचाराणि सर्वाणि  
 मंत्रयन्त्राणि भूतले ॥४४॥ भूचराः खेचराश्चैव जलजाश्चोपदेशि-  
 काः । सहजाः कुलजा मालाः शाकिनी डाकिनी तथा ॥४५॥  
 अन्तरिक्षचरा घोरा डाकिन्यश्च महाबलाः । ग्रहभूतपिशाचाश्च  
 यक्षगन्धर्वराक्षसाः ॥४६॥ ब्रह्मराक्षसवेतालाः कुष्मांडा भैरवादयः ।  
 नश्यन्ति दर्शनात्तस्य कवचे हृदि संस्थिते ॥४७॥ मानोन्नतिर्भवे-  
 द्राज्ञस्तेजोवृद्धिकरं परम् । यशसा वर्धते सोऽपि कीर्तिमण्डितभूतले ।  
 ॥४८॥ जपेत्सप्तशतीं चण्डीं कृत्वा तु कवचं पुरा । यावद्भूमंडलं

३६

कवचम्

धत्ते सशैलवनक्राननम् ॥४९॥ तावत्तिष्ठति मेदिन्यां सन्ततिः  
 पुत्रपौत्रिकी । देहान्ते परमं स्थानं यत्सुरैरपि दुर्लभम् ॥५०॥  
 प्राप्नोति पुरुषो नित्यं महामायाप्रसादतः ॥ लभते परमं रूपं शिवेन  
 सह मोदते ॥५॥ इति वाराहपुराणे हरिहरब्रह्मविरचितं देव्याः  
 कवचं ॥ १ ॥

## ॥ अथार्गलास्तोत्रम् ॥

अस्य श्रीअर्गलास्तोत्रमंत्रस्य विष्णुर्ऋषिः अनुष्टुप्छंदः  
 श्रीमहालक्ष्मीदेवता श्रीजगदंबाप्रीतये सप्तशतीपाठाङ्गजपे विनियोगः ॥

॥ ॐ नमश्चण्डिकायै ॥

जयन्ती मङ्गला काली भद्रकाली कपालिनी ॥ दुर्गा क्षमा शिवा  
 धात्री स्वाहा स्वधा नमोस्तु ते ॥१॥ जय त्वं देवि चामुण्डे जय  
 भूतार्तिहारिणि ॥ ~~जय त्वं देवि~~ <sup>जय त्वं देवि</sup> ~~शकाला~~ <sup>शकाला</sup> ~~विर्ज~~ <sup>विर्ज</sup> नमोस्तुते ॥२॥



मधुकैटभविद्रावि विधातृवरदे नमः ॥ रूपं देहि जयं देहि यशो देहि  
 द्विषो जहि ॥३॥ वन्दितांघ्रियुगे देवि सर्वसौभाग्यदायिनि ॥ रूपं  
 देहि जयं देहि यशो देहि द्विषो जहि ॥ ४ ॥ रक्तबीजबधे देवि  
 चण्डमुण्डविनाशिनि ॥ रूपं देहि जयं देहि यशो देहि द्विषो जहि ॥५॥  
 अचिन्त्य रूपचरिते सर्वशत्रुविनाशिनि ॥ रूपं देहि जयं देहि यशो  
 देहि द्विषो जहि ॥६॥ नतेभ्यः सर्वदा भक्त्या चण्डिके दुरितापहे ॥  
 रूपं देहि जयं देहि यशो देहि द्विषो जहि ॥७॥ स्तुवद्भ्यो भक्तिपूर्वं  
 त्वां चण्डिके व्याधिनाशिनि ॥ रूपं देहि जयं देहि यशो देहि द्विषो  
 जहि ॥८॥ चण्डिके सततं ये त्वामर्चयन्तीह भक्तिततः ॥ रूपं देहि  
 जयं देहि यशो देहि द्विषो जहि ॥९॥ देहि सौभाग्यमारोग्यं देहि देवि  
 परं सुखम् ॥ रूपं देहि जयं देहि यशो देहि द्विषो जहि ॥ १० ॥

## अर्गलास्तोत्रम्

विधेहि द्विषतां नाशं विधेहि बलमुच्चकैः ॥ रूपं देहि जयं देहि  
 यशो देहि द्विषो जहि ॥ ११ ॥ विधेहि देवि कल्याणं विधेहि परमां  
 श्रियम् ॥ रूपं देहि जयं देहि यशो देहि द्विषो जहि ॥ १२ ॥ विद्यावन्तं  
 यशस्वन्तं लक्ष्मीवन्तं जनं कुरु ॥ रूपं देहि जयं देहि यशो देहि  
 द्विषो जहि ॥ १३ ॥ प्रचण्डदैत्यदर्पघ्ने चण्डिके प्रणताय मे ॥ रूपं  
 देहि जयं देहि यशो देहि द्विषो जहि ॥ १४ ॥ चतुर्भुजे चतुर्वक्त्रसंस्तुते  
 परमेश्वरि ॥ रूपं देहि जयं देहि यशो देहि द्विषो जहि ॥ १५ ॥  
 कृष्णेन संस्तुते देवि शश्वद्भक्त्या त्वमम्बिके ॥ रूपं देहि जयं देहि  
 यशो देहि द्विषो जहि ॥ १६ ॥ हिमाचलसुतानाथसंस्तुते परमे-  
 श्वरि ॥ रूपं देहि जयं देहि यशो देहि द्विषो जहि ॥ १७ ॥ सुरा-  
 सुरशिरोरत्ननिघृष्टचरणेऽम्बिके ॥ रूपं देहि जयं देहि यशो देहि



द्विषो जहि ॥ १८ ॥ इन्द्राणि पतिसद्भावपूजिते परमेश्वरि ॥  
 रूपं देहि जयं देहि यशो देहि द्विषो जहि ॥ १९ ॥ देवि भक्तजनो-  
 द्दामदत्तानन्दोदयेऽम्बिके ॥ रूपं देहि जयं देहि यशो देहि द्विषो  
 जहि ॥ २० ॥ पुत्रान्देहि धनं देहि सर्वकामांश्च देहि मे ॥ रूपं  
 देहि जयं देहि यशो देहि द्विषो जहि ॥ २१ ॥ पत्नीं मनोरमां  
 देहि मनोवृत्तानुसारिणीम् ॥ तारिणीं दुर्गसंसारसागरस्य कुलो-  
 द्भवाम् ॥ २२ ॥ इदं स्तोत्रं पठित्वा तु महास्तोत्रं पठेन्नरः ॥  
 स तु सप्तशतीसंख्यावरमाप्नोति संपदाम् ॥ २३ ॥

इति मार्कण्डेयपुराणे अर्गलास्तोत्रम् ॥ २ ॥

## ॥ अथ कीलकम् ॥

अस्य श्री कीलकमंत्रस्य शिव ऋषिः अनुष्टुप्छंदः श्रीमहासर-  
 स्वती देवता श्रीजगदंबाप्रीत्यर्थे सप्तशतीपाठाङ्गजपे विनियोगः ॥

॥ ॐ नमश्चण्डिकायै ॥ मार्कण्डेय उवाच ॥

विशुद्धज्ञानदेहाय त्रिवेदीदिव्यचक्षुषे ॥ श्रेयःप्राप्तिनिमित्ताय  
 नमः सोमार्धधारिणे ॥ १ ॥ सर्वमेतद्विजानीयान्मन्त्राणामपि  
 कीलकम् ॥ सोपि क्षेममवाप्नोति सततं जाप्यतत्परः ॥ २ ॥  
 सिद्धयन्त्युच्चाटनादीनि वस्तूनि सकलान्यपि ॥ एतेन स्तुवतां नित्यं  
 स्तोत्रमात्रेण सिद्धयति ॥ ३ ॥ न मन्त्रो नौषधं तत्र न किञ्चिदपि  
 विद्यते ॥ विना जाप्येन सिद्धयेत सर्वमुच्चाटनादिकम् ॥ ४ ॥  
 समग्राण्यपि सिद्धयन्ति लोकसंख्यामिमां हरः ॥ कृत्वा निमन्त्रयामास  
 सर्वमेवमिदं शुभम् ॥ ५ ॥ स्तोत्रं वै चण्डिकायास्तु तच्च गुह्यं  
 चकार सः ॥ समाप्तिर्न च पुण्यस्य तां यथावन्नियन्त्रणाम् ॥ ६ ॥  
 सोऽपि क्षेममवाप्नोति सर्वमेव न संशयः ॥ कृष्णायां वा चतुर्दश्या-



मष्टम्यां वा समाहितः ॥ ७ ॥ ददाति प्रतिगृह्णाति नान्यथैषा  
 प्रसीदति ॥ इत्थंरूपेण कीलेन महादेवेन कीलितम् ॥ ८ ॥ यो  
 निष्कीलां विधायैनां नित्यं जपति सुस्फुटम् ॥ स सिद्धः सगणः  
 सोऽपि गन्धर्वो जायते नरः ॥ ९ ॥ न चैवाप्यटतस्तस्य भयं क्वापि  
 हि जायते ॥ नाऽपमृत्युवशं याति मृतो मोक्षमवाप्नुयात् ॥ १० ॥  
 ज्ञात्वा प्रारभ्य कुर्वीत ह्यकुर्वाणो विनश्यति ॥ ततो ज्ञात्वैव सम्पन्न-  
 मिदं प्रारभ्यते बुधैः ॥ ११ ॥ सौभाग्यादि च यत्किञ्चिद्दृश्यत  
 ललनाजने ॥ तत्सर्वं तत्प्रसादेन तेन जाप्यमिदं शुभम् ॥ १२ ॥  
 शनैस्तु जाप्यमानेऽस्मिन्स्तोत्रे सम्पत्तिरुच्चकैः ॥ भवत्येव समग्रापि  
 ततः प्रारभ्यमेव तत् ॥ १३ ॥ ऐश्वर्यं यत्प्रसादेन सौभाग्यारोग्य-  
 संपदः ॥ शत्रुहानिः परो मोक्षः स्तूयते सा न किं जनैः ॥ १४ ॥

इति भगवत्याः कीलकस्तोत्रम् ॥ ३ ॥

ॐ अस्य श्रीनवार्णमंत्रस्य ॥ ब्रह्मविष्णुरुद्रा ऋषयः ॥ गाय-  
 त्र्युष्णिगनुष्टुभश्छंदांसि ॥ श्रीमहाकालीमहालक्ष्मीमहासरस्वत्यो  
 देवताः ॥ नन्दाशाकंभरीभीमाः शक्तयः ॥ रक्तदन्तिकादुर्गाभ्रामर्यो  
 बीजानि ॥ अग्निवायुसूर्यास्तत्त्वानि ॥ श्रीमहाकालीमहालक्ष्मीमहा-  
 सरस्वतीप्रीत्यर्थं जपे विनियोगः ॥ ॐ ब्रह्मविष्णुरुद्रा ऋषिभ्यो नमः  
 शिरसि ॥ ॐ गायत्र्युष्णिगनुष्टुप्छंदोभ्यो नमः मुखे ॥ ॐ श्रीमहाकाली-  
 महालक्ष्मीमहासरस्वतीदेवताभ्यो नमः हृदि ॥ ऐं बीजाय नमः गुह्ये  
 ह्रीं शक्त्ये नमः पारयोः । क्लीं कीलकाय नमः नाभौ । ॐ नन्दाशाकं-  
 भरीभीमाशक्तिभ्यो नमो दक्षिणस्तने ॥ ॐ रक्तदन्तिकादुर्गाभ्रामरी-  
 बीजेभ्यो नमो वामस्तने ॥ ॐ अग्निवायुसूर्यतत्त्वेभ्यो नमो नाभौ ॥  
 इति ऋष्यादिन्यासः ॥ मूलेन करौ संशोध्य ॥

समयाभाव से एकादशन्यास करने में असमर्थ पाठक इसके बाद ५१वाँ पृष्ठ से न्यास करें ।



## ॥ अथैकादशन्यासाः ॥

तत्रादौ मातृकान्यासः ॥ सर्वत्रादौ प्रणवोच्चारः ॥ अं नमो  
 ललाटे ॥ आं नमो मुखवृत्ते ॥ इं नमो दक्षिणनेत्रे ॥ ईं नमो वाम-  
 नेत्रे ॥ उं नमो दक्षिणकर्णे ॥ ऊं नमो वामकर्णे ॥ ऋं नमो दक्षिण-  
 नसि ॥ ॠं नमो वामनसि ॥ लृं नमो दक्षिणगंडे ॥ ॡं नमो वाम-  
 गंडे ॥ एं नमो ऊर्ध्वोष्ठे ॥ ऐं नमोऽधरोष्ठे ॥ ओं नमो ऊर्ध्वदंतपंक्तौ ॥  
 औं नमोऽधोदंतपंक्तौ ॥ अं नमः शिरसि ॥ अः नमो मुखे । कं नमो  
 दक्षबाहुमूले ॥ खं नमो दक्षकूर्पूरे । गं नमो दक्षमणिबंधे ॥ घं नमो  
 दक्षांगुलिमूले ॥ ङं नमो दक्षांगुल्यग्रे ॥ चं नमो वामबाहुमूले ॥ छं  
 नमो वामकूर्पूरे ॥ जं नमो वाममणिबंधे ॥ झं नमो वामांगुलिमूले ॥  
 ञं नमो वामांगुल्यग्रे ॥ टं नमो दक्षपादमूले ॥ ठं नमो दक्षजानुनि ॥

ङं नमो दक्षगुल्फे ॥ ङं नमो दक्षपादांगुलिमूले ॥ णं नमो दक्षपादां-  
 गुल्यग्रे ॥ तं नमो वामपादमूले ॥ थं नमो वामजानुनि ॥ दं नमो  
 वामगुल्फे ॥ धं नमो वामपादांगुलिमूले ॥ नं नमो वामपादांगु-  
 ल्यग्रे ॥ पं नमो दक्षपार्श्वे ॥ फं नमो वामपार्श्वे ॥ बं नमः पृष्ठे ॥  
 भं नमः नाभौ ॥ मं नमो जठरे ॥ यं नमो हृदि ॥ रं नमो दक्षांसे ॥  
 लं नमः ककुदि ॥ वं नमो वामांसे ॥ शं नमो हृदादिदक्षहस्तांते ॥  
 षं नमो हृदादिवामहस्तांते ॥ सं नमो हृदादिदक्षपादांते ॥  
 हं नमो हृदादिवामपादांते ॥ लं नमो जठरे ॥ क्षं नमो मुखे ॥  
 इति मातृकान्यासो देवसारूप्यप्रदः प्रथमः ॥ १ ॥ ऐं ह्रीं क्लीं नमः  
 कनिष्ठिकयोः ॥ ऐं ह्रीं क्लीं नमोऽनामिकयोः ॥ ऐं ह्रीं क्लीं नमो  
 मध्यमयोः ॥ ऐं ह्रीं क्लीं नमः तर्जन्योः ॥ ऐं ह्रीं क्लीं नमो गुण्ठयोः ॥



## एकादशन्यासाः

४५

ऐं ह्रीं क्लीं नमः करमध्ये । ऐं ह्रीं क्लीं नमः करपृष्ठे ॥ ऐं ह्रीं क्लीं नमो  
 मणिबंधयोः ॥ ऐं ह्रीं क्लीं नमः कूर्परयोः ॥ ऐं ह्रीं क्लीं नमः हृदयाय  
 नमः ॥ ऐं ह्रीं क्लीं नमः शिरसे स्वाहा ॥ ऐं ह्रीं क्लीं नमः शिखायै  
 वषट् ॥ ऐं ह्रीं क्लीं नमः कवचाय हूं ॥ ऐं ह्रीं क्लीं नमो नेत्रत्रयाय  
 वौषट् ॥ ऐं ह्रीं क्लीं नमोऽस्त्राय फट् ॥ इति सारस्वतो जाड्य-  
 विनाशको द्वितीयः ॥ २ ॥ ह्रीं ब्राह्मी पूर्वस्यां मां पातु ॥ ह्रीं माहे-  
 श्वरी आग्नेय्यां मां पातु ॥ ह्रीं कौमारी दक्षिणस्यां मां पातु ॥  
 ह्रीं वैष्णवी नैऋत्यां मां पातु ॥ ह्रीं वाराही पश्चिमायां मां पातु ॥  
 ह्रीं इंद्राणी वायव्यां मां पातु ॥ ह्रीं चामुंडा उत्तरस्यां मां पातु ॥  
 ह्रीं महालक्ष्मी रैशान्यां मां पातु ॥ ह्रीं व्योमेश्वरी ऊर्ध्वं मां पातु ॥  
 ह्रीं सप्तद्वीपेश्वरी भूमौ मां पातु ॥ ह्रीं कामेश्वरी पाताले मां

४६

## एकादशन्यासाः

पातु ॥ इति मातृगणन्यासस्त्रैलोक्यविजयप्रदस्तृतीयः ॥ ३ ॥  
 कमलांकुशमंडिता नंदजा पूर्वाङ्गं मे पातु ॥ खड्गपात्रधरा रक्तदंति-  
 का दक्षिणाङ्गं मे पातु ॥ पुष्पपल्लवसंयुता शाकंभरी पश्चिमाङ्गं  
 मे पातु ॥ धनुर्बाणकरा दुर्गा वामाङ्गं मे पातु ॥ शिरःपात्रकरा  
 भीमा मस्तकाच्चरणावधि मां पातु ॥ चित्रकांतिभृद्भ्रामरी पादा-  
 दिमस्तकांतं मे पातु ॥ इति जरामृत्युहरो नंदजादिन्यासश्चतुर्थः  
 ॥ ४ ॥ पादादिनाभिपर्यंतं ब्रह्मा मां पातु ॥ नाभेर्विशुद्धिपर्यंतं  
 जनार्दनो मां पातु ॥ विशुद्धेर्ब्रह्मरंध्रान्तं रुद्रो मां पातु ॥ हंसो मे पद-  
 द्वयं पातु ॥ वैनतेयः करद्वयं मे पातु ॥ वृषभश्चक्षुषी मे पातु ॥  
 गजाननः सर्वाङ्गं मे पातु ॥ आनंदमयो हरिः परापरौ देहभागौ मे  
 पातु ॥ इति सर्वकामप्रदो ब्रह्मादिन्यासः पंचमः ॥ ५ ॥ अष्टादशभु-



## एकादशन्यासाः

४७

जालक्ष्मीर्मध्यभागं मे पातु ॥ अष्टभुजा महासरस्वती ऊर्ध्वभागं मे  
 पातु ॥ दशभुजा महाकाली अधोभागं मे पातु ॥ सिंहो हस्तद्वयं मे  
 पातु ॥ परहंसोऽक्षियुगं मे पातु ॥ महिषारूढो यमः पदद्वयं मे  
 पातु ॥ महेशश्चण्डियुक्तः सर्वाङ्गं मे पातु ॥ इति महालक्ष्म्यादि-  
 न्यासः सद्गतिप्रदः षष्ठः ॥ ६ ॥ ऐंनमो ब्रह्मरंध्रे ॥ ह्रींनमो-  
 दक्षिणनेत्रे ॥ क्लींनमो वामनेत्रे ॥ चानमो दक्षिणकर्णे ॥ मुंनमो  
 वामकर्णे ॥ डांनमो दक्षिणनासापुटे ॥ यैनमो वामनासापुटे ॥ विंनमो  
 मुखे ॥ च्वेनमो गुह्ये ॥ इति मूलाक्षरन्यासो रोगक्षयकरः सप्तमः  
 ॥ ७ ॥ च्वेनमो गुह्ये ॥ विंनमो मुखे ॥ यैनमो वामनासापुटे ॥  
 डांनमो दक्षिणनासापुटे ॥ मुंनमो वामकर्णे ॥ चानमो दक्षकर्णे ॥  
 क्लींनमो वामनेत्रे ॥ ह्रींनमो दक्षनेत्रे ॥ ऐंनमो ब्रह्मरंध्रे ॥ इति

४८

## एकादशन्यासाः

विलोमाक्षरन्यासः सर्वदुःखनाशकोऽष्टमः ॥ ८ ॥ मूल-  
 मुच्चार्थ ॥ मस्तकाच्चरणांतं चरणान्मस्तकांतं अष्टवारं व्यापकं  
 कुर्यात् ॥ स यथा । प्रथमं पुरतो मूलेन मस्तकाच्चरणावधि ॥ १ ॥  
 ततश्चरणान्मस्तकावधि मूलोच्चारेण व्यापकम् ॥ २ ॥ एवं  
 दक्षिणतः पश्चाद्वामभागे चेति प्रतिदिग्भागेऽनुलोमविलोमतया  
 द्विद्विरिति अष्टवारं व्यापकं भवति ॥ इति देवताप्राप्तिकरो मूल-  
 व्यापको नवमः ॥ ९ ॥ मूलमुच्चार्थं हृदयाय नमः ॥ एवं प्रत्यंगं  
 सर्वमूलमुच्चार्थं षडंगेषु न्यसेत् ॥ इति मूलषडंगन्यासस्त्रैलोक्य-  
 वशकरो दशमः ॥ १० ॥ खड्गिनी शूलिनी घोरा गदिनी चक्रिणी  
 तथा ॥ शंखिनी चापिनी बाणभुशुण्डीपरिघायुधा ॥ १ ॥  
 सौम्यासौम्यतराशेषसौम्येभ्यस्त्वतिसुंदरी ॥ परापराणां परमा



त्वमेव परमेश्वरी ॥ २ ॥ यच्च किञ्चित्क्वचिद्वस्तु सदसद्वाखि-  
लात्मिके ॥ तस्य सर्वस्य या शक्तिः सा त्वं किं स्तूयसे मया ॥ ३ ॥  
यया त्वया जगत्स्रष्टा जगत्पात्यति यो जगत् ॥ सोऽपि निद्रावशं नीतः  
कस्त्वां स्तोतुमिहेश्वरः ॥ ४ ॥ विष्णुः शरीरग्रहणमहमीशान एव  
च ॥ कारितास्ते यतोऽस्तस्त्वां कः स्तोतुं शक्तिमान्भवेत् ॥ ५ ॥ आद्यं  
वाग्बीजं कृष्णतरं ध्यात्वा सर्वाङ्गे विन्यसामि ॥ इति सर्वाङ्गे न्यसेत् ॥

शूलेन पाहि नो देवि पाहि खड्गेन चांरिके ॥ घंटास्वनेन नः  
पाहि चापज्यानिःस्वनेन च ॥ १ ॥ प्राच्यां रक्ष प्रतीच्यां च चंडिके  
रक्ष दक्षिणे ॥ भ्रामणेनात्मशूलस्य उत्तरस्यां तथेश्वरि ॥ २ ॥  
सौम्यानि यानि रूपाणि त्रैलोक्ये विचरन्ति ते ॥ यानि चात्यंतघो-  
राणि तै रक्षास्मांस्तथा भवम ॥ ३ ॥ खड्गशूलगदादीनि यानि

५०

## एकादशन्यासाः

चास्त्राणि तैऽबिके ॥ करपल्लवसंगीनि तैरस्मान्नक्ष सर्वतः ॥ ४ ॥

द्वितीयं मायाबीजं सूर्यसदृशं ध्यात्वा सर्वाङ्गे विन्यसेत् ॥

सर्वस्वरूपे सर्वेशे सर्वशक्तिसमन्विते ॥ भयेभ्यस्त्राहि नो देवि  
दुर्गे देवि नमोस्तु ते ॥ १ ॥ एतत्ते वदनं सौम्यं लोचनत्रयभूषितम् ॥

पातु नः सर्वभूतेभ्यः कात्यायनि नमोस्तु ते ॥ २ ॥ ज्वालाकराल-  
मत्युग्रमशेषासुरसूदनम् ॥ त्रिशूलं पातु नो भीतेर्भद्रकालि नमोस्तु ते

॥ ३ ॥ हिनस्ति दैत्यतेजांसि स्वनेनापूर्य या जगत् ॥ सा घंटा पातु

नो देवि पापेभ्यो नः सुतानिव ॥ ४ ॥ असुरासृग्वसापंकचचितस्ते

करोज्ज्वलः ॥ शुभाय खड्गो भवतु चंडिके त्वां नता वयम् ॥ ५ ॥

तृतीयं कामबीजं स्फटिकाभं ध्यात्वा सर्वाङ्गे विन्यसामि ॥ इति

सर्वाङ्गे विन्यसेत् ॥ इति सूक्तविबीजत्रयन्यासः पञ्चमः ॥ सर्वानिष्ट-



हरः सर्वाभीष्टदः सर्वरक्षाकरश्चैकादशः ॥ ११ ॥

अथ मूलषडंगन्यासः ॥ ॐ ऐं अंगुष्ठाभ्यां नमः ॥ ॐ ह्रीं तर्जनीभ्यां  
नमः ॥ ॐ क्लीं मध्यमाभ्यां नमः ॥ ॐ चामुंडायै अनामिकाभ्यां नमः ॥  
ॐ विच्चे कनिष्ठिकाभ्यां नमः ॥ ॐ ऐं ह्रीं क्लीं चामुंडायै विच्चे  
करतलकरपृष्ठाभ्यां नमः ॥ एवं हृदयादिन्यासः ॥ ततोऽक्षरन्यासः ॥  
ॐ ऐं नमः शिखायां ॥ ॐ ह्रीं नमः दक्षिणनेत्रे ॥ ॐ क्लीं नमः वाम-  
नेत्रे ॥ ॐ चां नमः दक्षिणकर्णे ॥ ॐ मुं नमः वामकर्णे ॥ ॐ डां नमः  
दक्षिणनासायां ॥ ॐ ऐं नमः वामनासायां ॥ ॐ विं नमः मुखे ॥  
ॐ च्वे नमः गुह्ये ॥ एवं विन्यस्याष्टवारं मूलेन व्यापकं कुर्यात् ॥  
ॐ ऐंप्राच्यै नमः ॥ ॐ ऐं आग्नेय्यै नमः ॥ ॐ ह्रीं दक्षिणायै  
नमः ॥ ॐ ह्रीं नैऋत्यै नमः ॥ ॐ क्लीं प्रतीच्यै नमः ॥ ॐ ओं

५२

## एकादशन्यासाः

क्लीं वायव्यै नमः ॥ ओं चामुंडायै उदीच्यै नमः ॥ ओं विच्चे  
 ईशान्यै नमः ॥ ओं ऐं ह्रीं क्लीं चामुंडायै विच्चे ऊर्ध्वायै नमः ॥  
 ऐं ह्रीं क्लीं चामुंडायै विच्चे भूम्यै नमः ॥ अथ ध्यानं ॥ खड्गं  
 चक्रगदेषु चापपरिघाञ्छूलं भुशुण्डीं शिरः शंखं संदधतीं करैस्त्रिन-  
 यतां सर्वाङ्गभूषावृताम् ॥ नीलाश्मद्युतिमास्यपाददशकां सेवे महा-  
 कालिकां यामस्तौत्स्वपिते हरौ कमलजो हंतुं मधुं कैटभम् ॥ १ ॥  
 अक्षस्रक्पराशू गदेषुकुलिशं पद्मं धनुः कुण्डिकां दण्डं शक्तिमसि च  
 चर्म जलजं घंटां सुराभाजनम् ॥ शूलं पाशसुदर्शने च दधतीं हस्तैः  
 प्रवालप्रभां सेवे सैरिभमर्दिनीमिह महालक्ष्मीं सरोजस्थिताम् ॥ २ ॥  
 घंटाशूलहलानि शंखमुसले चक्रं धनुः सायकं हस्ताब्जैर्दधतीं घनांत-  
 विलसच्छीतांशुतुल्यप्रभाम् ॥ गौरीदेहसमुद्भवां त्रिजगतामाधार-



भूतां महापूर्वमित्र सरस्वतीमनुभजे शुभादिदैत्यादिनीम् ॥ ३ ॥  
 मानसोपचारैः संपूज्य ॥ ओं महामाये महामाले सर्वशक्तिस्वरूपिणि ॥  
 चतुर्वर्गस्त्वयि न्यस्तस्तस्मान्मां सिद्धिदा भव ॥ १ ॥  
 इति मालां प्रार्थ्य ॥ ओं सिद्धये नमः इति मालां नत्वा जपेत् ॥  
 मंत्रार्थस्तु महासरस्वत्यादिरूपे चित्सदानंदमये चंडिके त्वां ब्रह्म-  
 विद्याप्राप्त्यर्थं वयं सर्वदा ध्यायामः इत्यर्थानुसंधानपूर्वकं १०८  
 नवार्णमंत्रं जप्त्वा षडंगन्यासं कृत्वा रात्रिसूक्तं जपेत् ॥

## ॥ अथ रात्रिसूक्तम् ॥

तद्वैदिकं पौराणं वा ॥ तत्रैकं वैदिकं ॥ रात्रीति सूक्तस्य कुशिक  
 ऋषिः ॥ रात्रिर्देवता ॥ गायत्रीच्छंदः ॥ श्रीजगदंबाप्रीत्यर्थं सप्तशती  
 पाठादौ जपे विनियोगः ॥ ओं रात्रीन्यख्यदायती पुरुषा देव्य  
 १ क्षमिः ॥ विश्वा अधिश्रियोधित ॥ ओर्वप्रा अमर्त्या निवतो

देव्यु । द्वैतः ॥ ज्योतिषा वाधते तमः ॥ निरु स्वसारमस्कृतोषर्षे  
 देव्यायती ॥ अपेदु हासते तमः ॥ सा नो अद्य यस्या वयं नि ते  
 या मन्नविक्ष्महि ॥ वृक्षे न वसति वयः ॥ नि ग्रा मांसो अविक्षत  
 नि पद्वंतो निपाक्षिणः ॥ नि श्ये नासञ्चिदर्थिनः ॥ यावया  
 वृक्यं । वृकं यवय स्तेनमूर्म्ये ॥ अथानः सुतरा भव ॥ उप मा  
 पेपिशत्तम कृष्णं व्यक्तमस्थित ॥ उप ऋणेव या तय ॥ उप ते  
 गाङ्वाकरं वृणीष्व दुहितदिवः ॥ रात्रि स्तोम न जियुषे ॥ इति ॥  
 अथ पौराणं ॥ विश्वेश्वरीं जगद्धात्रीं स्थितिसंहारकारिणीम् ॥  
 निद्रां भगवतीं विष्णोरतुलां तेजसःप्रभुः ॥ १ ॥

ब्रह्मोवाच ॥ त्वं स्वाहा त्वं स्वधा त्वं हि वषट्कारः स्वरा-  
 त्मिका ॥ सुधा त्वमक्षरे नित्ये त्रिधा मात्रात्मिका स्थिता ॥ २ ॥



## रात्रिसूक्तम्

५५

अर्धमात्रा स्थिता नित्या यानुच्चार्या विशेषतः ॥ त्वमेव संध्या  
 सावित्री त्वं देवि जननी परा ॥ ३ ॥ त्वयैतद्वार्यते विश्वं त्वयैतत्सृ-  
 ज्यते जगत् ॥ त्वयैतत्पाल्यते देवि त्वमत्स्यंते च सर्वदा ॥ ४ ॥  
 विसृष्टौ सृष्टिरूपा त्वं स्थितिरूपा च पालने ॥ तथा संहृतिरूपान्ते  
 जगतोस्य जगन्मये ॥ ५ ॥ महाविद्या महामाया महामेधा महा-  
 स्मृतिः ॥ महामोहा च भवती महादेवी महेश्वरी ॥ ६ ॥ प्रकृतिस्त्वं  
 च सर्वस्य गुणत्रयविभाविनी ॥ कालरात्रिर्महारात्रिर्मोहरात्रिश्च  
 दारुणा ॥ ७ ॥ त्वं श्रीस्त्वमीश्वरी त्वं ह्रीस्त्वं बुद्धिबोधलक्षणा ॥  
 लज्जा पुष्टिस्तथा तुष्टिस्त्वं शान्तिः क्षान्तिरेव च ॥ ८ ॥ खड्गिनी  
 शूलिनी घोरा गदिनी चक्रिणी तथा ॥ शंखिनी चापिनी बाणभुशुंडी-  
 परिघायुधा ॥ ९ ॥ सौम्या सौम्यवर शोणसौम्येभ्यस्त्वतिसुन्दरी ॥

५६

## रात्रिसूक्तम्

परापराणां परमा त्वमेव परमेश्वरी ॥ १० ॥ यच्च किञ्चित्क्वचि-  
 द्वस्तु सदसद्वाऽखिलात्मिके ॥ तस्य सर्वस्य या शक्तिः सा त्वं किं  
 स्तूयसे मया ॥ ११ ॥ यया त्वया जगत्स्रष्टा जगत्पात्यति यो जगत् ॥  
 सोपि निद्रावशं नीतः कस्त्वां स्तोतुमिहेश्वरः ॥ १२ ॥ विष्णुः शरीर-  
 ग्रहणमहमीशान एव च ॥ कारितास्ते यतोऽस्तस्त्वां कः स्तोतुं  
 शक्तिमान्भवेत् ॥ १३ ॥ सा त्वमित्थं प्रभावैः स्वरुदारैर्देवि संस्तुता ॥  
 मोहयैतौ दुराधर्षाविसुरौ मधुकैटभौ ॥ १४ ॥ प्रबोधं च जगत्स्वामी  
 नीयतामच्युतो लघु ॥ बोधश्च क्रियतामस्य हंतुमेतौ महासुरौ ॥ १५ ॥  
 इति रात्रिसूक्तं समाप्तम् ॥ अथ पल्लवयोजनसंपुटीकरणपाठज्ञापकं  
 यथा ॥ पल्लवप्रकारः सर्वमंगल० इति मंत्रपल्लवे ओंमार्कण्डेय उवाच  
 सर्वमंगल० इति प्रणवादिप्रतिसप्तशतीमंत्रांते पल्लवमंत्रं पठेदिति ॥



अथ योजनाप्रकारः ॥ ओं सर्वमं० मार्कण्डेय उवाच इति सप्तशती-  
प्रतिमंत्रादौ सप्रणवं योजनामंत्रं पठेत् ॥

॥ अथ संपुटीकरणप्रकारः ॥

ओं शरणा० मार्कण्डेय उवाच शरणा० एवं सप्तशतीमंत्रादौ मंत्रांते  
च संपुटमंत्रं पठेत् ॥ अयं तु शांतिकपौष्टिकवशीकरणादिशुभकर्मसु ॥  
शत्रुविद्रावणोच्चाटनाद्युग्रकर्मसु तु यथा ॐ हुं फट् मार्कण्डेय उवाच  
फट् हूं ॐ इति सप्तशतीमंत्रादौ विद्रावणबीजानि पठित्वा तान्येवांते  
विलोमानि पठेदिति ॥ ॐ श्रीगणेशाय नमः ॥ अस्य श्रीसप्तशती-  
स्तोत्रमालामंत्रस्य ॥ ब्रह्मविष्णुरुद्रा ऋषयः ॥ गायत्र्युष्णिगनुष्टु-  
भश्छंदांसि । श्रीमहाकालीमहालक्ष्मीमहासरस्वत्यो देवताः ॥  
नंदाशाकंभरीभीमाः शक्तयः ॥ रक्तदंतिकादुर्गाभ्रामर्यो बीजानि ॥  
अग्निवायुसूर्यास्तत्त्वानि ॥ ऋग्यजुःसामवेदाध्याजानि ॥ मम (यज-

५८

## सप्तशतीविधिः

मानस्य वा) सकलकामनासिद्धये श्री महाकालीमहालक्ष्मीमहा-  
 सरस्वतीप्रीत्यर्थे जपे विनियोगः ॥ तत्रादौ न्यासाः ॥ ॐ खड्गिनी  
 शूलिनी घोरा गदिनी चक्रिणी तथा ॥ शंखिनी चापिनी बाणभुशु-  
 डीपरिघायुधा ॥ अंगुष्ठाभ्यां नमः ॥ ॐ शूलेन पाहि नो देवि  
 पाहि खड्गेन चाम्बिके ॥ घंटास्वनेन नः पाहि चापज्यानिः-  
 स्वनेन च ॥ तर्जनीभ्यां नमः ॥ ॐ प्राच्यां रक्ष प्रतीच्यां च चंडिके  
 रक्ष दक्षिणे ॥ भ्रामणेनात्मशूलस्य उत्तरस्यां तथेश्वरि ॥ मध्यमा-  
 भ्यां नमः ॥ ॐ सौम्यानि यानि रूपाणि त्रैलोक्ये विचरन्ति ते ॥  
 यानि चात्यंतघोराणि तै रक्षास्मांस्तथा भुवम् ॥ अनामिकाभ्यां  
 नमः ॥ ओं खड्गशूलगदादीनि यानि चास्त्राणि तैऽविके ॥ करपल्लव-  
 संगीनि तैरस्मानूक्ष सर्वतः ॥ कनिष्ठिकाभ्यां नमः ॥ ओं सर्व-



## सप्तशतीविधिः

५९

स्वरूपे सर्वेशे सर्वशक्तिसमन्विते ॥ भयेभ्यस्त्राहि नो देवि दुर्गे देवि  
 नमोस्तु ते ॥ करतलकरपृष्ठाभ्यां नमः ॥ एवं हृदयादि ॥ ओंखड्गिनी  
 शूलिनी घोरा० हृदयाय नमः ॥ ओंशूलेन पाहि नो देवि० शिरसे-  
 स्वाहा ॥ ओंप्राच्यां रक्ष प्रतीच्यां च० शिखायै वषट् ॥ ओंसौम्यानि  
 यानि रूपाणि० कवचाय हुँ ॥ ओंखड्गशूलगदादीनि० नेत्रत्रयाय  
 वौषट् ॥ ओंसर्वस्वरूपे सर्वेशे० अस्त्राय फट् ॥ अथ चंडीपंचाक्षर-  
 मंत्रन्यासः ॥ ओं ह्रीं हृदयाय नमः ॥ ओंचं शिरसे स्वाहा ॥ ओं  
 ङिं शिखायै वषट् ॥ ओंकां कवचाय हुँ ॥ ओंयै नेत्रत्रयाय वौषट् ॥  
 ओंह्रीं चंडिकायै अस्त्राय फट् ॥ अथ चक्रन्यासः ॥ ओंशंभुते-  
 जोज्ज्वलज्वालामालिनि पावके ह्रां नंदायै अंगुष्ठाभ्यां नमः ॥ ओं-  
 शंभुतेजोज्ज्वलज्वालामालिनि पावके ह्रीं रक्तदंतिकायै तर्जनीभ्यां

६०

## सप्तशतीविधिः

नमः ॥ ओंशंभुतेजोज्ज्वलज्वालामालिनि पावके ह्रूं शाकंभयै  
 मध्यमाभ्यां नमः ॥ ओं शंभुतेजोज्ज्वलज्वालामालिनि पावके ह्रैं  
 दुर्गायै अनामिकाभ्यां नमः ॥ ओं शंभुतेजोज्ज्वलज्वालामालिनि  
 पावके ह्रौं भीमायै कनिष्ठिकाभ्यां नमः ॥ ओंशंभुतेजोज्ज्वल-  
 ज्वालामालिनि पावके ह्रः भ्रामयै करतलकरपृष्ठाभ्यां नमः  
 एवं हृदयादिषडंगन्यासः ॥ अथ ध्यानम् ॥ विद्युद्दामसमप्रभां मृग-  
 पतिस्कंधस्थितां भीषणां कन्याभिः करवालखेटविलसद्वस्ताभिरासे-  
 विताम् ॥ हस्तैश्चक्रधरालिखेटविशिखांश्चापं गुणं तर्जनीं विभ्रा-  
 णामनलात्मिकां शशिधरां दुर्गां त्रिनेत्रां भजे ॥ १ ॥

इति ध्यात्वा मनसा संपूज्य ॥ गुरुदेवतात्मैक्यं विभाव्यार्थानु-

संधानपूर्वकं मध्यमस्वरेण चंडीस्तवं पठेत् ॥



## ॥ सप्तशतीप्रथमचरितम् ॥

प्रथमचरित्रस्य ब्रह्मा ऋषिः ॥ महाकाली देवता ॥ गायत्री  
छंदः ॥ नंदा शक्तिः ॥ रक्तदंतिका बीजम् ॥ अग्निस्तत्त्वं ॥  
ऋग्वेदः स्वरूपम् ॥ श्रीमहाकालीप्रीत्यर्थं जपे विनियोगः ॥  
ध्यायेत्कालीं महामायां त्रिनेत्रां बहुरूपिणीं । चतुर्भुजां ललज्जिह्वां  
पूर्णचन्द्रनिभाननाम् ॥ नीलोत्पलदलश्यामां सर्वशत्रुविदारिणीं । नर-  
मुंडं तथा खड्गं कमलं चामरं तथा । विभ्राणां रक्तवदनां दंष्ट्रालीं  
घोररूपिणीम् ॥ अट्टाट्टहासनिरतां सर्वदा च दिगंबरं । शवासन-  
स्थितां देवीं मुंडमालाविभूषिताम् ॥ खड्गं चक्रगदेषुचापपरिधान् शूलं  
भुशुंडीं शिरः शंखं संदधतीं करैस्त्रिनयनां सर्वाङ्गभूषावृताम् ॥  
नीलाश्मद्युतिमास्यपाददशकां सेवे महाकालिकां यामस्तौत्स्वपिते

६२

दुर्गा सप्तशती

(अ० १)

हरौ कमलजो हंतुं मधुं कैटभम् ॥ ओं नमश्चण्डिकायै ॥

ओं ऐं मारकण्डेय उवाच ॥१॥ सार्वणिः सूर्यतनयो यो मनुः  
 कथ्यतेऽष्टमः ॥ निशामय तदुत्पत्तिं विस्तराद्गदतो मम ॥ २ ॥  
 महामायानुभावेन यथा मन्वंतराधिपः ॥ स बभूव महाभागः सार्वणि-  
 स्तनयो रवेः ॥३॥ स्वारोचिषेऽस्तरे पूर्वं चैत्रवंश समुद्भवः ॥ सुरथो  
 नाम राजाभूत्समस्ते क्षितिमंडले ॥ ४ ॥ तस्य पालयतः सम्यक्प्र-  
 जाः पुत्रानिवौरसान् ॥ बभूवुः शत्रवो भूपाः कोलाविध्वंसिनस्तदा  
 ॥ ५ ॥ तस्य तैरभवद्युद्धमतिप्रबलदंडिनः । न्यूनैरपि स तैर्युद्धे  
 कोलाविध्वंसिभिर्जितः ॥ ६ ॥ ततः स्वपुरमायातो निजदेशाधि-  
 पोऽभवत् ॥ आक्रान्तः स महाभागस्तैस्तदा प्रबलारिभिः ॥ ७ ॥  
 अमात्यैर्बलिभिर्दुष्टैर्दुर्बलस्य दुरात्मभिः ॥ कोशो बलं चापहतं



(अ० १)

दुर्गा सप्तशती

६३

तत्रापि स्वपुरे ततः ॥ ८ ॥ ततो मृगयाव्याजेन हृतस्वाम्यः स  
 भूपतिः ॥ एकाकी ह्यमारुह्य जगाम गहनं वनम् ॥ ९ ॥  
 सतताश्रममद्राक्षीद्विजवर्यस्य मेधसः ॥ प्रशांतश्वापदाकीर्णं मुनिशि-  
 ष्योपशोभितम् ॥ १० ॥ तस्थौ कंचित्स कालं च मुनिना तेन सत्कृतः ॥  
 इतश्चेतश्च विचरंस्तस्मिन्मुनिवराश्रमे ॥ ११ ॥ सोचितयत्तदा  
 तत्र ममत्वाकृष्टमानसः ॥ १२ ॥ मत्पूर्वैः पालितं पूर्वं मया हीनं  
 पुरं हि तत् ॥ मद्भृत्यैस्तैरसद्वृत्तैर्धर्मतः पाल्यते न वा ॥ १३ ॥  
 न जाने स प्रधानो मे शूरो हस्ती सदामदः ॥ मम वैरिवशंयातः  
 कान्भोगानुपलप्स्यते ॥ १४ ॥ ये ममानुगता नित्यं प्रसादधनभो-  
 जनैः ॥ अनुवृत्तिं ध्रुवं तेऽद्य कुर्वन्त्यन्यमहीभृताम् ॥ १५ ॥ अस-  
 म्यग्व्ययशीलैस्तैः कुर्वद्भिः सततं व्ययम् ॥ संचितः सोतिदुःखेन

६४

दुर्गा सप्तशती

(अ० १)

क्षयं कोशो गमिष्यति ॥ १६ ॥ एतच्चान्यच्च सततं चिंतयामास  
 पार्थिवः ॥ तत्र विपाश्रमाभ्याशे वैश्यमेकं ददर्श सः ॥ १७ ॥  
 स पृष्ठस्तेन कस्त्वं भो हेतुश्चागमनेऽत्र कः ॥ सशोक  
 इव कस्मात्त्वं दुर्मता इव लक्ष्यसे ॥ १८ ॥ इत्याकर्ण्य वचस्तस्य  
 भूपतेः प्रणयोदितम् ॥ प्रत्युवाच स तं वैश्यः प्रश्रयावनतो नृपम्  
 ॥ १९ ॥ वैश्य उवाच ॥ २० ॥ समाधिर्नाम वैश्योऽहमुत्पन्नो  
 धनिनां कुले ॥ पुत्रदारैर्निरस्तश्च धनलोभादसाधुभिः ॥ २१ ॥  
 विहीनश्च धनैर्दारैः पुत्रैरादाय मे धनम् ॥ वनमभ्यागतो दुःखी  
 निरस्तश्चाप्तबन्धुभिः ॥ २२ ॥ सोऽहं न वेद्मि पुत्राणां कुशला-  
 कुशलात्मिकाम् ॥ प्रवृत्तिं स्वजनानां च दाराणां चात्र संस्थितः  
 ॥ २३ ॥ किं नु तेषां गृहक्षेमश्चक्षुः ॥ २४ ॥ कथं



ते किं नु सद्वृत्ताः दुर्वृत्ताः किं नु मे सुताः ॥ २५ ॥ राजोवाच ॥  
 २६ ॥ यैर्निरस्तो भवानल्लुब्धैः पुत्रदारादिभिर्धनैः ॥ २७ ॥ तेषु किं  
 भवतः स्नेहमनुबध्नाति मानसम् ॥ २८ ॥ वैश्य उवाच ॥ २९ ॥  
 एवमेतद्यथा प्राह भवानस्मद्गतं वचः ॥ किं करोमि न बध्नाति मम  
 निष्ठुरतां मनः ॥ ३० ॥ यैः संत्यज्य पितृस्नेहं धनलुब्धैर्निराकृतः ॥  
 पतिस्वजनहार्दं च हार्दितेष्वेव मे मनः ॥ ३१ ॥ किमेतन्नाभिजा-  
 नामि जानन्नपि महामते ॥ यत्प्रेमप्रवणं चित्तं विगुणेष्वपि बंधुषु ॥  
 ३२ ॥ तेषां कृते मे निःश्वासो दौर्मनस्यं च जायते ॥ ३३ ॥ करोमि  
 किं यन्न मनस्तेष्वप्रीतिषु निष्ठुरम् ॥ ३४ ॥ मार्कण्डेय उवाच ॥  
 ३५ ॥ ततस्तौ सहितौ विप्र तं मुनिं समुपस्थितौ ॥ ३६ ॥ समाधि-  
 नामि वैश्योऽसौ स च पार्थिवसत्तमः ॥ ३७ ॥ कृत्वा तु तौ यथान्यायं

६६

दुर्गा सप्तशती

(अ० १)

यथार्हं तेन संविदम् ॥ उपविष्टौ कथाः कारिचच्चक्रतुर्वश्य-  
 पार्थिवौ ॥ ३८ ॥ राजोवाच ॥ ३९ ॥ भगवंस्त्वामहं प्रष्टुमिच्छा-  
 म्येकं वदस्व तत् ॥ ४० ॥ दुःखाय यन्मे मनसः स्वचित्तायत्ततां  
 विना ॥ ४१ ॥ ममत्वं गतराज्यस्य राज्यांगेष्वखिलेष्वपि ॥ जान-  
 तोपि यथाज्ञस्य किमेतन्मुनिसत्तम ॥ ४२ ॥ अयं च निकृतः पुत्रैर्दारै-  
 र्भृत्यैस्तथोज्झितः ॥ स्वजनेन च संत्यक्तस्तेषु हार्दी तथाप्यति ॥  
 ४३ ॥ एवमेव तथाहं च द्वावप्यत्यंतदुःखितौ ॥ दृष्टदोषेपि विषये  
 ममत्वाकृष्टमानसौ ॥ ४४ ॥ तत्किमेतन्महाभाग यन्मोहो ज्ञानिनोरपि ॥  
 ममास्य च भवत्येषा विवेकांधस्य मूढता ॥ ४५ ॥ ऋषिरुवाच ॥  
 ४६ ॥ ज्ञानमस्ति समस्तस्य जंतोर्विषयगोचरे ॥ विषयाश्च महा-  
 भाग यांति चैवं पृथक् पृथक् ॥ ४७ ॥ दिवांधाः प्राणिनः केचि-



(अ० १)

दुर्गा सप्तशती

६७

द्रात्रावंधास्तथापरे ॥ केचिद्विवा तथा रात्रौ प्राणिनस्तुल्यदृष्टयः  
 ॥ ४८ ॥ ज्ञानिनो मनुजाः सत्यं किं नु ते न हि केवलम् ॥ यतो हि  
 ज्ञानिनः सर्वे पशुपक्षिमृगादयः ॥ ४९ ॥ ज्ञानं च तन्मनुष्याणां यत्तेषां  
 मृगपक्षिणाम् ॥ मनुष्याणां च यत्तेषां तुल्यमन्यत्तथोभयोः ॥ ५० ॥  
 ज्ञानेपि सति पश्यैतान्पतङ्गाञ्छावचंचुषु ॥ कणमोक्षादृतान्मोहात्पी-  
 ड्यमानानपि क्षुधा ॥ ५१ ॥ मानुषा मनुजव्याघ्र साभिलाषाः सुता-  
 न्प्रति ॥ लोभात्प्रत्युपकाराय नन्वेतान्किं न पश्यसि ॥ ५२ ॥ तथापि  
 ममतावर्ते मोहगर्ते निपातिताः ॥ महामायाप्रभावेण संसारस्थिति-  
 कारिणा ॥ ५३ ॥ तन्नात्र विस्मयः कार्यो योगनिद्रा जगत्पतेः ॥  
 महामाया हरेश्चैषा तया संमोह्यते जगत् ॥ ५४ ॥ ज्ञानिनामपि  
 चेतांसि देवी भगवती हि सा ॥ बलादाकृष्य मोहाय महामाया

६८

दुर्गा सप्तशती

(अ० १)

प्रयच्छति ॥ ५५ ॥ तथा विसृज्यते विश्वं जगदेतच्चराचरम् ॥  
 सैषा प्रसन्ना वरदा नृणां भवति मुक्तये ॥ ५६ ॥ सा विद्या परमा  
 मुक्तेर्हेतुभूता सनातनी ॥ ५७ ॥ संसारबन्धहेतुश्च सैव सर्वेश्व-  
 रेश्वरी ॥ ५८ ॥ राजोवाच ॥ ५९ ॥ भगवन्का हि सा देवी महा-  
 मायेति यां भवान् ॥ ब्रवीति कथमुत्पन्ना सा कर्मस्याश्च किं द्विज  
 ॥ ६० ॥ यत्प्रभावा च सा देवी यत्स्वरूपा यदुद्भवा ॥ ६१ ॥  
 तत्सर्वं श्रोतुमिच्छामि त्वत्तो ब्रह्मविदां वर ॥ ६२ ॥ ऋषिरुवाच  
 ॥ ६३ ॥ नित्यैव सा जगन्मूर्तिस्तया सर्वमिदं ततम् ॥ ६४ ॥  
 तथापि तत्समुत्पत्तिर्बहुधा श्रूयतां मम ॥ ६५ ॥ देवानां कार्यसिद्धयर्थ-  
 माविर्भवति सा यदा ॥ उत्पन्नेति तदा लोके सा नित्याप्यभिधीयते  
 ॥ ६६ ॥ योगनिद्रां यदा विष्णुर्जगत्येकार्णवीकृते ॥ आस्तीर्य शेषम-



(अ० १)

दुर्गा सप्तशती

६९

भजतत्कल्पांते भगवान्प्रभुः ॥ ६७ ॥ तदा द्वावसुरौ घोरो विख्यातौ  
 मधुकैटभौ ॥ विष्णुकर्णमलोद्भूतौ हंतुं ब्रह्माणमुद्यतौ ॥ ६८ ॥ स  
 नाभिकमले विष्णोः स्थितो ब्रह्मा प्रजापतिः ॥ दृष्ट्वा तावसुरौ  
 चोग्रौ प्रसुप्तं च जनार्दनम् ॥ ६९ ॥ तुष्टाव योगनिद्रां तामेकाग्र-  
 हृदयः स्थितः ॥ विबोधनार्थाय हरेर्हरिनेत्रकृतालयाम् ॥ ७० ॥  
 विश्वेश्वरीं जगद्धात्रीं स्थितिसंहारकारिणीम् ॥ निद्रां भगवतीं  
 विष्णोरतुलां तेजसः प्रभुः ॥ ७१ ॥ ब्रह्मोवाच ॥ ७२ ॥ त्वं स्वाहा  
 त्वं स्वधा त्वं हि वषट्कारः स्वरात्मिका ॥ सुधा त्वमक्षरे नित्ये  
 त्रिधा मात्रात्मिका स्थिता ॥ ७३ ॥ अर्धमात्रा स्थिता नित्या यानु-  
 च्चार्या विशेषतः ॥ त्वमेव संध्या सावित्री त्वं देवि जननी परा ॥  
 ७४ ॥ त्वयैतद्धार्यते विश्वं त्वयैतत्सृज्यते जगत् ॥ त्वयैतत्पाल्यते

७०

दुर्गा सप्तशती

(अ० १)

देवि त्वमत्स्यंते च सर्वदा ॥ ७५ ॥ विसृष्टौ सृष्टिरूपा त्वं स्थिति-  
 रूपा च पालने ॥ तथा संहतिरूपांते जगतोऽस्य जगन्मये ॥ ७६ ॥  
 महाविद्या महामाया महामेधा महास्मृतिः ॥ महामोहा च भवती  
 महादेवी महेश्वरी ॥ ७७ ॥ प्रकृतिस्त्वं च सर्वस्य गुणत्रयविभा-  
 विनी ॥ कालिरात्रिर्महारात्रिर्मोहरात्रिश्च दारुणा ॥ ७८ ॥ त्वं  
 श्रीस्त्वमीश्वरी त्वं ह्रीस्त्वं बुद्धिर्बोधलक्षणा ॥ लज्जा पुष्टिस्तथा  
 तुष्टिस्त्वं शांतिः क्षांतिरेव च ॥ ७९ ॥ खड्गिनी शूलिनी घोरा  
 गदिनी चक्रिणी तथा ॥ शंखिनी चापिनी बाणभुशुण्डीपरिघायुधा  
 ॥ ८० ॥ सौम्यासौम्यतराशेषसौम्येभ्यस्त्वतिसुन्दरी ॥ परापराणां  
 परमा त्वमेव परमेश्वरी ॥ ८१ ॥ यच्च किञ्चित्क्वचिद्वस्तु सद-  
 सद्वाखिलात्मिके ॥ लस्य सर्वस्य या शक्तिः सा त्वं किं स्तूयसे मया



(अ० १)

दुर्गा सप्तशती

७१

॥ ८२ ॥ यया त्वया जगत्स्रष्टा जगत्पात्यत्ति यो जगत् ॥ सोऽपि  
 निद्रावशं नीतः कस्त्वां स्तोतुमिहेश्वरः ॥ ८३ ॥ विष्णुः शरीर-  
 ग्रहणमहमीशान एव च ॥ कारितास्ते यतोऽस्तस्त्वां कः स्तोतुं  
 शक्तिमान्भवेत् ॥ ८४ ॥ सा त्वमित्थं प्रभावैः स्वैरुदारैर्देवि संस्तुता ॥  
 मोहयैतौ दुराधर्षावसुरौ मधुकैटभौ ॥ ८५ ॥ प्रबोधं च  
 जगत्स्वामी नीयतामच्युतो लघु ॥ ८६ ॥ बोधश्च क्रियतामस्य  
 हंतुमेतौ महासुरौ ॥ ८७ ॥ ऋषिस्वाच ॥ ८८ ॥ एवं स्तुता  
 तदा देवी तामसी तत्र वेधसा ॥ विष्णोः प्रबोधनार्थाय निहंतुं  
 मधुकैटभौ ॥ ८९ ॥ नेत्रास्यनासिकाबाहुहृदयेभ्यस्तथोरसः ॥ निर्ग-  
 म्य दर्शने तस्थौ ब्रह्माणोऽव्यक्तजन्मनः ॥ ९० ॥ उत्तस्थौ च जगन्नाथ-  
 स्तया मुक्तो जनार्दनः ॥ एकार्णवेऽहिशयनात्ततः स ददृशे च तौ

७२


दुर्गा सप्तशती

( अ० १ )

॥ ९१ ॥ मधुकैटभौ दुरात्मानावतिवीर्यपराक्रमौ ॥ क्रोधरक्तेक्ष-  
णावत्तुं ब्रह्माणं जनितोद्यमौ ॥ ९२ ॥ समुत्थाय ततस्ताभ्यां युयुधे  
भगवान्ह्रिः । पंचवर्षसहस्राणि बाहुप्रहरणो विभुः ॥ ९३ ॥ ताव-  
प्यतिबलोन्मत्तौ महामायाविमोहितौ ॥ ९४ ॥ उक्तवन्तौ वरोऽस्मत्तो  
व्रियतामिति केशवम् ॥ ९५ ॥ श्रीभगवानुवाच ॥ ९६ ॥ भवेता-  
मद्य मे तुष्टौ मम वध्यावुभावपि ॥ ९७ ॥ किमन्येन वरेणात्र  
एतावद्धि वृतं मया ॥ ९८ ॥ ऋषिरुवाच ॥ ९९ ॥ वंचिताभ्या-  
मिति तदा सर्वमापोमयं जगत् ॥ विलोक्य ताभ्यां गदितो भगवा-  
न्कमलेक्षणः ॥ १०० ॥ आवां जहि न यत्रोर्वी सलिलेन परिप्लुता  
॥ १०१ ॥ ऋषिरुवाच ॥ १०२ ॥ तथेत्युक्त्वा भगवता शंखचक्र-  
गदाभृता ॥ कृत्वा लक्ष्णे वै लिले जघने शिरसी तयोः ॥ १०३ ॥



एवमेषा समुत्पन्ना ब्रह्मणा संस्तुता स्वयम् ॥ प्रभावमस्या देव्यास्तु  
भूयः शृणु वदामि ते ॥ १०४ ॥ ऐं ओं ॥ श्रीमार्कण्डेयपुराणे सार्वर्णिके  
मन्वन्तरे देवीमाहात्म्ये प्रथमः ॥ १ ॥ उवाचमंत्राः ॥ १४ ॥  
अर्धमंत्राः ॥ २४ ॥ श्लोकमंत्राः ॥ ६६ ॥ एवं मंत्राः ॥ १०४ ॥



## ॥ सप्तशतीमध्यमचरितम् ॥

मध्यमचरितस्य ॥ विष्णुऋषिः ॥ महालक्ष्मीदेवता ॥ उष्णि-  
कछंदः ॥ शाकंभरी शक्तिः ॥ दुर्गा बीजम् ॥ वायुस्तत्त्वं ॥ यजुर्वेदः  
स्वरूपं ॥ महालक्ष्मीप्रीत्यर्थे अर्थार्थे जपे विनियोगः ॥  
ध्यानं ॥ अक्षस्त्रकपरशू० ॥

ओं ह्रीं ऋषिरुवाच ॥ १ ॥ देवासुरमभूद्युद्धं पूर्णमब्दशतं  
पुरा ॥ महिषेऽसुराणामधिपे देवानां च पुरंदरे ॥ २ ॥ तत्रासुरै-

७४

दुर्गा सप्तशती

( अ० २ )

मंहावीर्यैर्देवसैन्यं पराजितम् ॥ जित्वा च सकलान्देवानिद्रोऽभून्म-  
 हिषासुरः ॥ ३ ॥ ततः पराजिता देवाः पद्मयोनिं प्रजापतिम् ॥  
 पुरस्कृत्य गतास्तत्र यत्रेशगरुडध्वजौ ॥ ४ ॥ यथावृत्तं तयोस्त-  
 द्बन्महिषासुरचेष्टितम् ॥ त्रिदशाः कथयामासुर्देवाभिभवविस्तरम्  
 ॥ ५ ॥ सूर्येन्द्राग्न्यनिलेंदूनां यमस्य वरुणस्य च ॥ अन्येषां  
 चाधिकारान्सः स्वयमेवाधितिष्ठति ॥ ६ ॥ स्वर्गान्निराकृताः सर्वे  
 तेन देवगणा भुवि ॥ विचरन्ति यथा मर्त्या महिषेण दुरात्मना  
 ॥ ७ ॥ एतद्वः कथितं सर्वममरारिविचेष्टितम् ॥ शरणं च प्रपन्नाः  
 स्मो वधस्तस्य विचिंत्यताम् ॥ ८ ॥ इत्थं निशम्य देवानां  
 वचांसि मधुसूदनः ॥ चकार कोपं शम्भुश्च भ्रुकुटीकुटिलाननौ  
 ॥ ९ ॥ ततोऽतिक्रोपपूर्णस्य चक्रिणो वदनात्ततः ॥ निश्च-



काम महत्तेजो ब्रह्मणः शंकरस्य च ॥ १० ॥ अन्येषां चैव देवानां  
 शक्रादीनां शरीरतः ॥ निर्गतं सुमहत्तेजस्तच्चैक्यं समगच्छत ॥ ११ ॥  
 अतीव तेजसः कूटं ज्वलन्तमिव पर्वतम् ॥ ददृशुस्ते सुरास्तत्र ज्वाला-  
 व्याप्तदिगन्तरम् ॥ १२ ॥ अतुलं तत्र तत्तेजः सर्वदेवशरीरजम् ॥  
 एकस्थं तदभून्नारी व्याप्तलोकत्रयं त्विषा ॥ १३ ॥ यदभूच्छांभवं  
 तेजस्तेनाजायत तन्मुखम् ॥ याम्येन चाभवत्केशा बाहवो विष्णु-  
 तेजसा ॥ १४ ॥ सौम्येन स्तनयोर्युग्मं मध्यं चैन्द्रेण चाभवत् ॥ वारुणे  
 च जंघोरु नितम्बस्तेजसाभुवः ॥ १५ ॥ ब्रह्मणस्तेजसा पादौ तदं-  
 गुल्योऽर्कतेजसा ॥ वसूनां च करांगुल्यः कौबेरेण च नासिका  
 ॥ १६ ॥ तस्यास्तु दन्ताः संभूताः प्राजापत्येन तेजसा ॥ नयनत्रितयं  
 जज्ञे तथा पावकतेजसा ॥ १७ ॥ भ्रुवौ च संध्ययोस्तेजः श्रवणा-

७६

दुर्गा सप्तशती

( अ० २ )

वनिलस्य च ॥ अन्येषां चैव देवानां संभवस्तेजसां शिवा ॥ १८ ॥  
 ततः समस्तदेवानां तेजोराशिसमुद्भवाम् ॥ तां विलोक्य मुदं  
 प्रापुरमरा महिषादिताः ॥ १९ ॥ ततो देवा ददुस्तस्यै स्वानि  
 स्वान्यायुधानि च ॥ शूलं शूलाद्विनिष्कृष्य ददौ तस्यै पिनाकधृक्  
 ॥ २० ॥ चक्रं च दत्तवान्कृष्णः समुत्पाट्य स्वचक्रतः ॥ शंखं च  
 वरुणः शक्तिं ददौ तस्यै हुताशनः ॥ २१ ॥ मारुतो दत्तवांश्चापं  
 बाणपूर्णे तथेषुधी ॥ वज्रमिद्रः समुत्पाट्य कुलिशादमराधिपः  
 ॥ २२ ॥ ददौ तस्यै सहस्राक्षो घंटामैरावताद्गजात् ॥ कालदण्डा-  
 द्यमो दण्डं पाशं चाम्बुपतिर्ददौ ॥ २३ ॥ प्रजापतिश्चाक्षमालां  
 ददौ ब्रह्मा कमण्डलुम् ॥ समस्तरामकूपेषु निजरश्मीन्दिवाकरः  
 ॥ २४ ॥ कालश्च दत्तवान्त्वङ्गं तस्यै तर्जनी च निर्मलम् ॥ क्षीरोद-



(अ० २)

दुर्गा सप्तशती

७७

श्चामलं हारमजिरे च तथांवरे ॥ २५ ॥ चूडामणिं तथा दिव्यं  
 कुण्डले कटकानि च ॥ अर्द्धचन्द्रं तथा शुभ्रं केयूरान्सर्वबाहुषु  
 ॥ २६ ॥ नूपुरौ विमलौ तद्वद्ग्रैवेयकमनुत्तमम् ॥ अंगुलीयकर-  
 त्तानि समस्तास्वंगलीषु च ॥ २७ ॥ विश्वकर्मा ददौ तस्यै परशु-  
 चातिनिर्मलम् ॥ अस्त्राण्यनेकरूपाणि तथाभेद्यं च दंशनम् ॥ २८ ॥  
 अम्लानपङ्कजां मालां शिरस्युरसि चापराम् ॥ अददञ्जलधिस्तस्यै  
 पङ्कजं चातिशोभनम् ॥ २९ ॥ हिमवान्वाहनं सिंहं रत्नानि विवि-  
 धानि च ॥ ददावशून्यं सुरया पानपात्रं धनाधिपः ॥ ३० ॥ शेषश्च  
 सर्वनागेशो महामणिविभूषितम् ॥ नागहारं ददौ तस्यै धत्ते यः  
 पृथिवीमिमाम् ॥ ३१ ॥ अन्यैरपि सुरैर्देवी भूषणैरायुधैस्तथा ॥  
 संमानिता ननादोच्चैः सादृश्यां मुदमिदम् ॥ ३२ ॥ तस्या नादेन

७८

दुर्गा सप्तशती

( अ० २ )

घोरेण कृत्स्नमापूरितं नभः ॥ अमायतातिमहता प्रतिशब्दो महा-  
 नभूत् ॥ ३३ ॥ चुक्षुभुः सकला लोकाः समुद्राश्च चकंपिरे ॥ चचाल  
 वसुधा चेलुः सकलाश्च महीधराः ॥ ३४ ॥ जयेति देवाश्च मुदा  
 तामूचुः सिंहवाहिनीम् ॥ तुष्टुवुर्मुनयश्चैनां भक्तिनम्रात्ममूर्तयः  
 ॥ ३५ ॥ दृष्ट्वा समस्तं संक्षुब्धं त्रैलोक्यममरारयः ॥ सन्नद्धाखिल-  
 सैन्यास्ते समुत्तस्थुरुदायुधाः ॥ ३६ ॥ आः किमेतदिति क्रोधादाभाष्य  
 महिषासुरः ॥ अभ्यधावत तं शब्दमशेषैरसुरैर्वृतः ॥ ३७ ॥ स  
 ददर्श ततो देवीं व्याप्तलोकत्रयां त्विषा । पादाक्रांत्या नतभुवं  
 किरीटोल्लिखितांबराम् ॥ ३८ ॥ क्षोभिताशेषपातालां धनुर्ज्या-  
 निःस्वनेन ताम् ॥ दिशो भुजसहस्रेण समंताद्व्याप्य संस्थिताम्  
 ॥ ३९ ॥ ततः प्रववृते युद्धं तया देव्या सुरद्विषाम् ॥ शस्त्रास्त्रैर्ब-



(अ० २)

दुर्गा सप्तशती

७९

हुधा मुक्तैरादीपितदिगंतरम् ॥ ४० ॥ महिषासुरसेनानींश्चि-  
 क्षुराख्यो महासुरः ॥ युयुधे चामरश्चान्यैश्चतुरंगबलान्वितः ॥ ४१ ॥  
 रथानामयुतैः षड्भिरुदग्राख्यो महासुरः ॥ अयुध्यतायुतानां च  
 सहस्रेण महाहनुः ॥ ४२ ॥ पंचाशद्विश्च नियुतैरसिलोमा महासुरः ॥  
 अयुतानां शतैः षड्भिर्बाष्कलो युयुधे रणे ॥ ४३ ॥ गजवाजिसह-  
 स्रौघैरनेकैः परिवारितः ॥ वृतो रथानां कोट्या च युद्धे तस्मिन्-  
 युध्यत ॥ ४४ ॥ विडालाख्योऽयुतानां च पंचाशद्विरथायुतैः ॥  
 युयुधे संयुगे तत्र रथानां परिवारितः ॥ ४५ ॥ अन्ये च तत्रायुतशो  
 रथनागहयैर्वृताः ॥ युयुधुः संयुगे देव्या सह तत्र महासुराः ॥ ४६ ॥  
 कोटिकोटिसहस्रैस्तु रथानां दन्तिनां तथा ॥ हयानां च वृतो युद्धे-  
 तत्राभून्महिषासुरः ॥ ४७ ॥ तोमरैर्भिन्दिपालैश्च शकितभिर्मु-

८०

दुर्गा सप्तशती

( अ० २ )

सलैस्तथा ॥ युयुधुः संयुगे देव्या खड्गैः परशुपट्टिशैः ॥ ४८ ॥  
 केचिच्च चिक्षिपुः शक्तीः केचित्पाशांस्तथापरे ॥ देवीं खड्गप्रहा-  
 रैस्तु ते तां हन्तुं प्रचक्रमुः ॥ ४९ ॥ सापि देवी ततस्तानि शस्त्रा-  
 ण्यस्त्राणि चण्डिका ॥ लीलयैव प्रचिच्छेद निजशस्त्रास्त्रवर्षिणी  
 ॥ ५० ॥ अनायस्तानना देवी स्तूयमाना सुरर्षिभिः ॥ मुमोचा-  
 सुरदेहेषु शस्त्राण्यस्त्राणि चेश्वरी ॥ ५१ ॥ सोपि क्रुद्धो धृतसटो  
 देव्या वाहनकेसरी ॥ चचारासुरसैन्येषु वनेष्विव हुताशनः ॥ ५२ ॥  
 निःश्वासान्मुमुचे यांश्च युध्यमाना रणेऽम्बिका ॥ त एव सद्यः  
 संभूता गणाः शतसहस्रशः ॥ ५३ ॥ युयुधुस्ते परशुभिर्भिन्दिपाला-  
 सिपट्टिशैः ॥ नाशयंतोऽसुरगणान्देवीशक्त्युपबृंहिताः ॥ ५४ ॥ अवाद-  
 यंत पटहान् गणाः शंखांस्तथापरे ॥ मृदंगांश्च तथैवान्ये तस्मि-



(अ० २) ६

दुर्गा सप्तशती

८१

न्युद्धमहोत्सवे ॥ ५५ ॥ ततो देवी त्रिशूलेन गदया शक्तिऋष्टिभिः ॥  
 खड्गादिभिश्च शतशो निजघान महासुरान् ॥ ५६ ॥ पातया-  
 मास चैवान्यानघंटास्वनविमोहितान् ॥ असुरान्भुवि पाशेन बध्वा  
 चान्यानकर्षयत् ॥ ५७ ॥ केचिद्विधा कृतास्तीक्ष्णैः खड्गपा-  
 तैस्तथापरे ॥ विपोथिता निपातेन गदया भुवि शेरते ॥ ५८ ॥  
 वेमुश्च केचिद्रुधिरं मुसलेन भृशं हताः । केचिन्निपतिता भूमौ भिन्नाः  
 शूलेन वक्षसि ॥ ५९ ॥ निरंतराः शरौघेण कृताः केचिद्रणाजिरे ॥  
 सेनानुकारिणः प्राणान्मुमुचुस्त्रिशार्दनाः ॥ ६० ॥ केषांचिद्बाह-  
 वश्छिन्नाश्छिन्नग्रीवास्तथा परे ॥ शिरांसि पेतुरन्येषामन्ये मध्ये  
 विदारिताः ॥ ६१ ॥ विच्छन्नजंघास्त्वपरे पेतुरुर्व्या महासुराः ॥  
 एकबाह्वक्षिचरणाः केचिदेव्याद्विधा कृताः ॥ ६२ ॥ छिन्नेऽपि चान्ये  
 शिरसि पतिताः पुनरुत्थिताः ॥ ननुतश्चापरे तत्र युद्धे तूर्यलया-

८२

दुर्गा सप्तशती

( अ० २ )

श्रिताः ॥ ६३ ॥ कबंधाश्छिन्नशिरसः खड्गशक्त्यष्टिपाणयः ॥  
 तिष्ठ तिष्ठेति भाषंतो देवीमन्ये महासुराः ॥ ६४ ॥ पातितै रथ-  
 नागाश्वैरसुरैश्च वसुंधरा ॥ अगम्या साऽभवत्तत्र यत्राभूत्स महा-  
 रणः ॥ ६५ ॥ शोणितौघा महानद्यः सद्यस्तत्र प्रसुसुवुः ॥ मध्ये  
 चासुरसैन्यस्य वारणासुरवाजिनाम् ॥ ६६ ॥ क्षणेन तन्महासैन्य-  
 मसुराणां तथाम्बिका ॥ निन्ये क्षयं यथा वह्निस्तृणदारुमहाचयम्  
 ॥ ६७ ॥ स च सिंहो महानादमुत्सृजन्धुतकेसरः ॥ शरीरेभ्योऽ-  
 मरारीणामसूनिव विचिन्वति ॥ ६८ ॥ देव्या गणैश्च तैस्तत्र  
 कृतं युद्धं तथासुरैः ॥ यथैषां तुष्टुवुर्देवाः पुष्पवृष्टिर्मुचो दिवि ॥ ६९ ॥

इति मार्कण्डेयपुराणे सावर्णिके मन्वन्तरे देवीमाहात्म्ये महि०  
 द्वितीयः ॥ २ ॥ उवाचमंत्राः ॥ १ ॥ श्लोकमंत्राः ॥ ६८ ॥ एवं  
 ॥ ६९ ॥ एवमादितः ॥ १७३ ॥



## अथ तृतीयोऽध्यायः

ऋषिरुवाच ॥ १ ॥ निहन्यमानं तत्सैन्यमवलोक्य महासुरः ॥  
 सेनानीश्चिक्षुरः कोपाद्ययौ योद्धुमथाम्बिकाम् ॥ २ ॥ स देवीं शरव-  
 र्षेण ववर्ष समरेऽसुरः ॥ यथा मेरुगिरेः शृंगं तोयवर्षेण तोयदः  
 ॥ ३ ॥ तस्य छित्त्वा ततो देवी लील्यैव शरोत्करान् ॥ जघान  
 तुरगान्बाणैर्यन्तारं चैव वाजिनाम् ॥ ४ ॥ चिच्छेद च धनुः सद्यो  
 ध्वजं चातिसमुच्छ्रूतम् ॥ विव्याध चैव गात्रेषु छिन्नधन्वान-  
 माशुगैः ॥ ५ ॥ स छिन्नधन्वा विरथो हताश्वो हतसारथिः ॥ अभ्य-  
 धावत तां देवीं खड्गचर्मधरोऽसुरः ॥ ६ ॥ सिंहमाहत्य खड्गेन  
 तीक्ष्णधारेण मूर्धनि ॥ आजघान भुजे सव्ये देवीमप्यतिवेगवान् ॥ ७ ॥

८४

दुर्गा सप्तशती

( अ० ३ )

तस्याः खड्गो भुजं प्राप्य पफाल नृपनन्दनः ॥ ततो जग्राह  
 शूलं स कोपादरुणलोचनः ॥ ८ ॥ चिक्षेप च ततस्तत्तु भद्रकाल्यां  
 महासुरः ॥ जाज्वल्यमानं तेजोभी रविबिम्बमिवांबरात् ॥ ९ ॥  
 दृष्ट्वा तदापतच्छूलं देवी शूलममुञ्चत ॥ तेन तच्छतधा नीतं शूलं  
 स च महासुरः ॥ १० ॥ हते तस्मिन्महावीर्ये महिषस्य चमूपतौ ॥  
 आजगाम गजारूढश्चामरस्त्रिदशार्दनः ॥ ११ ॥ सोपि शक्तिं मुमोचाथ  
 देव्यास्तामंबिकाद्रुतम् ॥ हुंकाराभिहतां भूमौ पातयामास, निष्प्रभाम्  
 ॥ १२ ॥ भग्नां शक्तिं निपतितां दृष्ट्वा क्रोधसमन्वितः ॥ चिक्षेप  
 चामरः शूलं बाणैस्तदपि साच्छिनत् ॥ १३ ॥ ततः सिंह समुत्पत्य  
 गजकुम्भान्तरे स्थितः ॥ बाहुयुद्धेन युयुधे तेनोच्चैस्त्रिदशारिणा  
 ॥ १४ ॥ युध्यमानौ तनुस्तौ तु तस्मात्त्रागान्महीं गतौ ॥ युयुधातेऽ-



(अ० ३)

दुर्गा सप्तशती

८५

संरब्धौ प्रहारैरतिदारुणैः ॥ १५ ॥ ततो वेगात् समुत्पत्य निपत्य  
 च मृगारिणा ॥ करप्रहारेण शिरश्चामरस्य पृथक्कृतम् ॥ १६ ॥  
 उदग्रश्च रणे देव्या शिलावृक्षादिभिर्हतः ॥ दंतमुष्टितलैश्चैव  
 करालश्च निपातितः ॥ १७ ॥ देवी क्रुद्धा गदापातैश्चूर्णयामास  
 चोद्धतम् ॥ बाष्कलं भिदिपालेन वाणैस्ताग्रं तथांधकम् ॥ १८ ॥  
 उग्रास्यमुग्रवीर्यं च तथैव च महाहनुम् ॥ त्रिनेत्रा च त्रिशूलेन  
 जघान परमेश्वरी ॥ १९ ॥ विडालस्यासिना कायात्पातयामास  
 वै शिरः ॥ दुर्धरं दुर्मुखं चोभौ शरैर्निन्ये यमक्षयम् ॥ २० ॥ एवं  
 संक्षीयमाणे तु स्वसैन्ये महिषासुरः ॥ माहिषेण स्वरूपेण त्रासया-  
 मास तान् गणान् ॥ २१ ॥ कांश्चित्तुंडप्रहारेण खुरक्षेपैस्तथापरान् ॥  
 लांगूलताडितांश्चात्तुण्डप्रहाराणां च विदधितान् ॥ २२ ॥ वेगेन

८६

दुर्गा सप्तशती

( अ० ३ )

कांश्चिदपराधेन भ्रमणेन च ॥ निःश्वासपवनेनान्यान्पातयामास  
 भूतले ॥ २३ ॥ निपात्य प्रमथानीकमभ्यधावत सोऽसुरः ॥ सिंहं  
 हंतुं महादेव्याः कोपं चक्रे ततोऽम्बिका ॥ २४ ॥ सोऽपि कोपान्महा-  
 वीर्यः खुरक्षुण्णमहीतलः ॥ शृंगाभ्यां पर्वतानुच्चांश्चिक्षेप च ननाद  
 च ॥ २५ ॥ वेगभ्रमणविक्षुण्णा मही तस्य व्यशीर्यत ॥ लांगूले-  
 नाहतश्चाब्धिः प्लावयामास सर्वतः ॥ २६ ॥ धुतशृंगविभिन्नाश्च  
 खण्डं खण्डं ययुर्धनाः ॥ श्वासानिलास्ताः शतशो निपेतुर्नभसोऽ-  
 चलाः ॥ २७ ॥ इति क्रोधसमाध्मातमापतंतं महासुरम् ॥ दृष्ट्वा  
 सा चण्डिका कोपं तद्वधाय तदाकरोत् ॥ २८ ॥ सा क्षिप्त्वा तस्य  
 वै पाशं तं बबन्ध महासुरम् ॥ तत्याज माहिषं रूपं सोऽपि बद्धो महा-  
 मृधे ॥ २९ ॥ ततः सिंहोऽभवत्सद्यो यावत्तस्याम्बिका शिरः ॥



( अ० ३ )

दुर्गा सप्तशती

८७

छिनत्ति तावत्पुरुषः खड्गपाणिरदृश्यत ॥ ३० ॥ तत एवाशु पुरुषं  
 देवीं चिच्छेद सायकैः ॥ तं खड्गचर्मणा सार्धं ततः सोऽभू-  
 न्महागजः ॥ ३१ ॥ करेण च महासिंहं तं चकर्ष जगर्ज च ॥ कर्षतस्तु  
 करं देवी खड्गेन निरकृतत ॥ ३२ ॥ ततो महासुरो भूयो  
 माहिषं वपुरास्थितः ॥ तथैव क्षोभयामास त्रैलोक्यं सचराचरम्  
 ॥ ३३ ॥ ततः क्रुद्धा जगन्माता चण्डिका पानमुत्तमम् ॥ पपौ  
 पुनः पुनश्चैव जहासारुणलोचना ॥ ३४ ॥ ननर्द चासुरः सोपि  
 बलवीर्यमदोद्धतः ॥ विषाणाभ्यां च चिक्षेप चण्डिकां प्रतिभूधरान्  
 ॥ ३५ ॥ सा च तान्प्रहितांस्तेन चूर्णयन्ती शरोत्करैः ॥ उवाच  
 तं मदोद्धूतमुखरागाकुलाक्षरम् ॥ ३६ ॥ देव्युवाच ॥ ३७ ॥ गर्ज  
 गर्ज क्षणं मूढ मधु यावत्पिबाम्यहम् ॥ मया त्वयि हतेऽत्रैव गर्जिष्य-

८८

दुर्गा सप्तशती

( अ० ३ )

न्याशु देवताः ॥ ३८ ॥ ऋषिरुवाच ॥ ३९ ॥ एवमुक्त्वा समुत्पत्य  
 सारूढा तं महासुरम् ॥ पादेनाक्रम्य कण्ठे च शूलेनैनमताडयत्  
 ॥ ४० ॥ ततः सोपि पदाक्रांतस्तया निजमुखात्तदा ॥ अर्धनिष्क्रान्त  
 एवासीद्देव्या वीर्येण संवृतः ॥ ४१ ॥ अर्धनिष्क्रान्त एवासौ युध्य-  
 मानो महासुरः ॥ तथा महासिना देव्या शिरश्छित्त्वा निपातितः  
 ॥ ४२ ॥ ततो हाहाकृतं सर्वं दैत्यसैन्यं ननाश तत् ॥ प्रहर्षं च  
 परं जग्मुः सकला देवतागणाः ॥ ४३ ॥ तुष्टुवुस्तां सुरा देवीं सह  
 दिव्यैर्महर्षिभिः ॥ जगुर्गन्धर्वपतयो ननृतुश्चाप्सरोगणाः ॥ ४४ ॥  
 इति मार्कण्डेयपुराणे सार्वर्णिके मन्वन्तरे देवीमाहात्म्ये तृतीयः ॥ ३ ॥

उवाच ॥ ३ ॥ श्लोकाः ॥ ४१ ॥ एवं ॥ ४४ ॥ एवमादितः ॥ २१७ ॥



## अथ चतुर्थोऽध्यायः

ऋषिरुवाच ॥ १ ॥ शक्रादयः सुरगणा निहतेऽतिवीर्ये तस्मि-  
न्दुरात्मनि सुरारिबले च देव्या ॥ तां तुष्टुवुः प्रणतिनम्रशिरोधरांसा  
वाग्भिः प्रहर्षपुलकोद्गमचारुदेहाः ॥ २ ॥ देव्या यया ततमिदं  
जगदात्मशक्त्या निश्शेषदेवगणशक्तिसमूहमूर्त्या ॥ तामंबिकाम-  
खिलदेवमहर्षिपूज्यां भक्त्या नताः स्म विदधातु शुभानि सा नः  
॥ ३ ॥ यस्याः प्रभावमतुलं भगवाननंतो ब्रह्मा हरश्च नहि वक्तुमलं  
बलं च ॥ सा चण्डिकाखिलजगत्परिपालनाय नाशाय चाशुभभ-  
यस्य मतिं करोतु ॥ ४ ॥ या श्रीः स्वयं सुकृतिनां भवनेष्वलक्ष्मीः  
पापात्मनां कृतधियां हृदयेषु बुद्धिः ॥ श्रद्धा सतां कुलजनप्रभवस्य  
लज्जा तां त्वां नताः स्म परिपालय देवि विश्वम् ॥ ५ ॥ किं वर्ण-  
याम तव रूपमचिंत्यमेतत्किं चातिवीर्यमसुरक्षयकारि भूरि ॥ किं  
चाह्वेषु चरितानि त्वाति यानि सर्वेषु देव्यसरदेवगणादिकेषु ॥ ६ ॥

हेतुः समस्तजगतां त्रिगुणापि दौषैर्न ज्ञायसे हरिहरादिभिरप्यपारा ॥  
 सर्वाश्रयाखिलमिदं जगदंशभूतमव्याकृता हि परमा प्रकृतिस्त्व-  
 माद्या ॥ ७ ॥ यस्याः समस्तसुरता समुदीरणेन तृप्तिं प्रयाति  
 सकलेषु मुखेषु देवि ॥ स्वाहासि वै पितृगणस्य च तृप्तिहेतुरुच्चार्यसे  
 त्वमत एव जनैः स्वधा च ॥ ८ ॥ या मुक्तिहेतुरविचित्यमहाव्रता  
 त्वमभ्यस्यसे सुनियतेंद्रियतत्त्वसारैः ॥ मोक्षार्थिभिर्मुनिभिरस्तसमस्त  
 दोषैर्विद्यासि सा भगवती परमा हि देवि ॥ ९ ॥ शब्दात्मिका सुवि-  
 मलर्ग्यजुषां निधानमुद्गीथरम्यपदपाठवतां च साम्नाम् ॥ देवि  
 त्रयी भगवती भवभावनाय वार्तासि सर्वजगतां परमार्तिहन्त्री ॥ १० ॥  
 मेधासि देवि विदिताखिलशास्त्रसारा दुर्गासि दुर्गभवसागरनौर-  
 संगी ॥ श्रीः कैटभारिहृदयैककृताधिवासा गौरी त्वमेव शशिमौलि-



( अ० ४ )

दुर्गा सप्तशती

९१

कृतप्रतिष्ठा ॥ ११ ॥ ईषत्सहासममलं परिपूर्णचंद्रविम्बानुकारि  
 कनकोत्तमकांतिकांतम् ॥ अत्यद्भुतं प्रहृतमात्तरुषा तथापि वक्त्रं  
 विलोक्य सहसा महिषासुरेण ॥ १२ ॥ दृष्ट्वा तु देवि कुपितं  
 भ्रुकुटीकरालमुद्यच्छशांकसदृशच्छवि यन्न सद्यः ॥ प्राणान्मुमोच  
 महिषस्तदतीव चित्रं कैर्जीव्यते हि कुपितांतकदर्शनेन ॥ १३ ॥  
 देवि प्रसीद परमा भवती भवायसद्यो विनाशयसि कोपवती कुलानि ॥  
 विज्ञातमेतदधुनैव यदस्तमेतन्नीतं बलं सुविपुलं महिषासुरस्य ॥ १४ ॥  
 ते संमता जनपदेषु धनानि तेषां तेषां यशांसि न च सीदति बंधुवर्गः ॥  
 धन्यास्त एव निभृतात्मजभृत्यदारा येषां सदाभ्युदयदा भवती प्रसन्ना  
 ॥ १५ ॥ धर्म्याणि देवि सकलानि सदैव कर्माण्यत्यादृतः प्रतिदिनं  
 सुकृती करोति ॥ स्वर्गं प्राप्नोति च ततो भवतिप्रसादाल्लोकत्रयेऽपि

९२

दुर्गा सप्तशती

( अ० ४ )

फलदा ननु देवि तेन ॥ १६ ॥ दुर्गे स्मृता हरसि भीतिमशेषजंतोः  
 स्वस्थैः स्मृतामतिमतीव शुभां ददासि ॥ दारिद्र्यदुःखभयहारिणि  
 का त्वदन्या सर्वोपकारकरणाय सदाद्र्चिता ॥ १७ ॥ एभिर्हतै-  
 र्जगदुपैति सुखं तथैते कुर्वन्तु नाम नरकाय चिराय पापम् ॥ संग्राम-  
 मृत्युमधिगम्य दिवं प्रयांतु मत्वेति नूनमहितान्विनिहंसि देवि ॥ १८ ॥  
 दृष्ट्वैव किं न भवती प्रकरोति भस्म सर्वासुरानरिषु यत्प्रहिणोषि  
 शस्त्रम् ॥ लोकान्प्रयान्तु रिपवोऽपि हि शस्त्रपूता इत्थं मतिर्भवति  
 तेष्वहितेषु साध्वी ॥ १९ ॥ खड्गप्रभानिकरविस्फुरणैस्तथोग्रैः  
 शूलाग्रकांतिनिवहेन दृशोऽसुराणाम् ॥ यन्नागता विलयमंशुमदि-  
 दुखण्डयोग्याननं तव विलोकयतां तदेतत् ॥ २० ॥ दुर्वृत्तवृत्तश-  
 मनं तव देवि शीलं रूपं तथैतदविचिंत्यमतुल्यमन्यैः ॥ वीर्यं च हन्तृ-



हृतदेवपराक्रमाणां वैरिष्वपि प्रकटितैव दया त्वयेत्यम् ॥२१॥ केनो-  
 पमा भवतु तेऽस्य पराक्रमस्य रूपं च शत्रुभयकार्यतिहारि कुत्र ॥ चित्ते  
 कृपा समरनिष्ठुरता च दृष्टा त्वय्येव देवि वरदे भुवनत्रयेऽपि ॥२२॥  
 त्रैलोक्यमेतदखिलं रिपुनाशनेन त्रातं त्वया समरमूर्धनि तेऽपि हत्वा ॥  
 नीता दिवं रिपुगणा भयमप्यपास्तमस्माकमुन्मदसुरारिभवं नमस्ते  
 ॥२३॥ शूलेन पाहि नो देवि पाहि खड्गेन चाम्बिके ॥ घण्टास्वनेन  
 नः पाहि चापज्यानिःस्वनेन च ॥२४॥ प्राच्यां रक्ष प्रतीच्यां च  
 चण्डिके रक्ष दक्षिणे ॥ भ्रामणेनात्मशूलस्य उत्तरस्यां तथेश्वरि  
 ॥ २५ ॥ सौम्यानि यानि रूपाणि त्रैलोक्ये विचरन्ति ते ॥ यानि  
 चात्यंतघोराणि तै रक्षास्मांस्तथाभुवम् ॥ २६ ॥ खड्गशूलगदा-  
 दीनि यानि चास्त्राणि तेऽम्बिके ॥ करपल्लवसंगीनि तैरस्मान् रक्ष

९४

दुर्गा सप्तशती

( अ० ४ )

सर्वतः ॥२७॥ ऋषिरुवाच ॥२८॥ एवं स्तुता सुरैर्दिव्यैः कुसुमैर्न-  
 न्दनोद्भवैः ॥ अचिता जगतां धात्री तथा गंधानुलेपनैः ॥ २९ ॥  
 भक्त्या समस्तैस्त्रिदशैर्दिव्यैर्धूपैः सुधूपिता ॥ प्राह प्रसादसुमुखी  
 समस्तान्प्रणतान्सुरान् ॥ ३० ॥ देव्युवाच ॥ ३१ ॥ त्रियतां  
 त्रिदशाः सर्वे यदस्मत्तोऽभिवाञ्छितम् ॥ ३२ ॥ देवा ऊचुः ॥ ३३ ॥  
 भगवत्या कृतं सर्वं न किञ्चिदवशिष्यते ॥ यदयं निहतः शत्रुरस्माकं  
 महिषासुरः ॥ ३४ ॥ यदि चापि वरो देयस्त्वयास्माकं महेश्वरि ॥  
 संस्मृता संस्मृता त्वं नो हिंसेथाः परमापदः ॥ ३५ ॥ यश्च मर्त्यः  
 स्तवैरेभिस्त्वां स्तोष्यत्यमलानने ॥ तस्य वित्तद्विविभवैर्धनदारादि-  
 संपदाम् ॥ ३६ ॥ वृद्धयेऽस्मत्प्रसन्ना त्वं भवेथाः सर्वदाम्बिके ॥ ३७ ॥  
 ऋषिरुवाच ॥ ३८ ॥ इति प्रसादिता देवैर्जगतोऽर्थे तथात्मनः ॥ तथे-



त्युक्त्वा भद्रकाली बभूवांतहिता नृप ॥३९॥ इत्येतत्कथितं भूप  
 संभूता सा यथा पुरा ॥ देवी देवशरीरैभ्यो जगत्त्रयहितैषिणी ॥४०॥  
 पुनश्च गौरीदेहात्सा समुद्भूता यथाभवत् ॥ वधाय दुष्टदैत्यानां तथा  
 शुंभनिशुंभयोः ॥४१॥ रक्षणाय च लोकानां देवानामुपकारिणी ॥  
 तच्छृणुष्व मयाख्यातं यथावत्कथयामि ते ॥ ४२ ॥ ह्रीं ओम्  
 श्रीमार्कण्डेयपुराणे सार्वर्णिके मन्वन्तरे देवीमाहात्म्ये शक्रादि-  
 स्तुतिर्नाम चतुर्थः ॥४॥ उवाचमंत्राः ॥५॥ अर्धमंत्राः ॥ २ ॥  
 श्लोकमंत्राः ॥३५॥ एवं ॥४२॥ एवमादितः ॥२५९॥

## ॥ सप्तशतीउत्तमचरितम् ॥

उत्तमचरितस्य रुद्र ऋषिः ॥ महासरस्वती देवता ॥ अनुष्टु-  
 प्छंदः ॥ भीमा शक्तिः ॥ भ्रामरी बीजं ॥ सूर्यस्तत्त्वं ॥ सामवेदः  
 स्वरूपं ॥ महासरस्वतीप्री० कामार्थे जपे वि० ॥ ध्यानं घण्टाशूल० ॥

## अथ पञ्चमोऽध्यायः

ॐ क्लीं ऋषिवाच ॥ १ ॥ पुरा शुंभनिशुंभाभ्यामसुराभ्यां  
 शचीपतेः ॥ त्रैलोक्यं यज्ञभागाश्च हृता मदबलाश्रयात् ॥ २ ॥ तावेव  
 सूर्यतां तद्वदधिकारं तथैदवम् ॥ कौबेरमथ याम्यं च चक्राते वरुणस्य  
 च ॥ ३ ॥ तावेव पवनद्विं च चक्रतुर्वह्निकर्म च ॥ ततो देवा विनि-  
 र्धूता भ्रष्टराज्याः पराजिताः ॥ ४ ॥ हृताधिकारास्त्रिदशास्ताभ्यां  
 सर्वे निराकृताः ॥ महासुराभ्यां तां देवीं संस्मरंत्यपराजिताम् ॥ ५ ॥  
 तयास्माकं वरो दत्तो यथापत्सुस्मृताखिलाः ॥ भवतां नाशयिष्यामि  
 तत्क्षणात्परमापदः ॥ ६ ॥ इति कृत्वा मतिं देवा हिमवंतं नगेश्वरम् ॥  
 जग्मुस्तत्र ततो देवीं विष्णुमायां प्रतुष्टुवुः ॥ ७ ॥ देवा ऊचुः ॥ ८ ॥  
 नमो देव्यै महादेव्यै शिव्यै ~~कृतान्तमस्तु~~ ~~नमः~~ ~~प्राकृत्यै~~ भद्रायै नियताः



प्रणताः स्म ताम् ॥ ९ ॥ रौद्रायै नमो नित्यायै गौर्यै धात्र्यै नमो  
 नमः ॥ ज्योत्स्नायै चेन्दुरुपिण्यै सुखायै सततं नमः ॥ १० ॥ कल्याण्यै  
 प्रणतामृद्धयै सिध्यै कूम्यै नमो नमः ॥ नैर्ऋत्यै भूभृतां लक्ष्म्यै  
 शर्वण्यै ते नमो नमः ॥ ११ ॥ दुर्गायै दुर्गपारायै सारायै सर्वकारि-  
 ण्यै ॥ ख्यात्यै तथैव कृष्णायै धूम्रायै सततं नमः ॥ १२ ॥ अतिसौ-  
 म्यातिरौद्रायै नतास्तस्यै नमो नमः ॥ नमो जगत्प्रतिष्ठायै देव्यै  
 कृत्यै नमो नमः ॥ १३ ॥ या देवी सर्वभूतेषु विष्णुमायेति शब्दिता ॥  
 नमस्तस्यै ॥ १४ ॥ नमस्तस्यै ॥ १५ ॥ नमस्तस्यै नमो नमः  
 ॥ १६ ॥ या देवी सर्वभूतेषु चेतनेत्यभिधीयते ॥ नमस्तस्यै  
 ॥ १७ ॥ नमस्तस्यै ॥ १८ ॥ नमस्तस्यै नमो नमः ॥ १९ ॥  
 या देवी सर्वभूतेषु बुद्धिरूपेण संस्थिता ॥ नमस्तस्यै ॥ २० ॥

९८

दुर्गा सप्तशती

( अ० ५ )

नमस्तस्यै ॥ २१ ॥ नमस्तस्यै नमो नमः ॥ २२ ॥ या देवी सर्व-  
 भूतेषु निद्रारूपेण संस्थिता ॥ नमस्तस्यै ॥ २३ ॥ नमस्तस्यै  
 ॥ २४ ॥ नमस्तस्यै नमो नमः ॥ २५ ॥ या देवी सर्वभूतेषु क्षुधारूपेण  
 संस्थिता ॥ नमस्तस्यै ॥ २६ ॥ नमस्तस्यै ॥ २७ ॥ नमस्तस्यै  
 नमो नमः ॥ २८ ॥ या देवी सर्वभूतेषु छाया रूपेण संस्थिता ॥ नमस्त-  
 स्यै ॥ २९ ॥ नमस्तस्यै ॥ ३० ॥ नमस्तस्यै नमो नमः ॥ ३१ ॥ या  
 देवी सर्वभूतेषु शक्तिरूपेण संस्थिता ॥ नमस्तस्यै ॥ ३२ ॥ नमस्त-  
 स्यै ॥ ३३ ॥ नमस्तस्यै नमो नमः ॥ ३४ ॥ या देवी सर्वभूतेषु तृष्णा-  
 रूपेण संस्थिता ॥ नमस्तस्यै ॥ ३५ ॥ नमस्तस्यै ॥ ३६ ॥ नमस्त-  
 स्यै नमो नमः ॥ ३७ ॥ या देवी सर्वभूतेषु क्षांतिरूपेण संस्थिता ॥  
 नमस्तस्यै ॥ ३८ ॥ नमस्तस्यै ॥ ३९ ॥ नमस्तस्यै नमो नमः



( अ० ५ )

दुर्गा सप्तशती

९९

॥ ४० ॥ या देवी सर्वभूतेषु जातिरूपेण संस्थिता ॥ नमस्तस्यै  
 ॥ ४१ ॥ नमस्तस्यै ॥ ४२ ॥ नमस्तस्यै नमो नमः ॥ ४३ ॥ या देवी  
 सर्वभूतेषु लज्जारूपेण संस्थिता ॥ नमस्तस्यै ॥ ४४ ॥ नमस्तस्यै  
 ॥ ४५ ॥ नमस्तस्यै नमो नमः ॥ ४६ ॥ या देवी सर्वभूतेषु शांति-  
 रूपेण संस्थिता ॥ नमस्तस्यै ॥ ४७ ॥ नमस्तस्यै ॥ ४८ ॥ नमस्तस्यै  
 नमो नमः ॥ ४९ ॥ या देवी सर्वभूतेषु श्रद्धारूपेण संस्थिता ॥ नमस्त-  
 स्यै ॥ ५० ॥ नमस्तस्यै ॥ ५१ ॥ नमस्तस्यै नमो नमः ॥ ५२ ॥  
 या देवी सर्वभूतेषु कांतिरूपेण संस्थिता ॥ नमस्तस्यै ॥ ५३ ॥  
 नमस्तस्यै ॥ ५४ ॥ नमस्तस्यै नमो नमः ॥ ५५ ॥ या देवी सर्व-  
 भूतेषु लक्ष्मीरूपेण संस्थिता ॥ नमस्तस्यै ॥ ५६ ॥ नमस्तस्यै  
 ॥ ५७ ॥ नमस्तस्यै नमो नमः ॥ ५८ ॥ या देवी सर्वभूतेषु वृत्तिरूपेण

१००

दुर्गा सप्तशती

( अ० ५ )

संस्थिता ॥ नमस्तस्यै ॥ ५९ ॥ नमस्तस्यै ॥ ६० ॥ नमस्तस्यै  
 नमो नमः ॥ ६१ ॥ या देवी सर्वभूतेषु स्मृतिरूपेण संस्थिता ॥  
 नमस्तस्यै ॥ ६२ ॥ नमस्तस्यै ॥ ६३ ॥ नमस्तस्यै नमो नमः  
 ॥ ६४ ॥ या देवी सर्वभूतेषु दयारूपेण संस्थिता ॥ नमस्तस्यै  
 ॥ ६५ ॥ नमस्तस्यै ॥ ६६ ॥ नमस्तस्यै नमो नमः ॥ ६७ ॥ या देवी  
 सर्वभूतेषु तुष्टिरूपेण संस्थिता ॥ नमस्तस्यै ० ॥ ६८ ॥ नमस्तस्यै ०  
 ॥ ६९ ॥ नमस्तस्यै नमो नमः ॥ ७० ॥ या देवी सर्वभूतेषु मातृरूपेण  
 संस्थिता ॥ नमस्तस्यै ॥ ७१ ॥ नमस्तस्यै ॥ ७२ ॥ नमस्तस्यै  
 नमो नमः ॥ ७३ ॥ या देवी सर्वभूतेषु भ्रातरिरूपेण संस्थिता ॥ नमस्त-  
 स्यै ॥ ७४ ॥ नमस्तस्यै ॥ ७५ ॥ नमस्तस्यै नमो नमः ॥ ७६ ॥  
 इंद्रियाणामधिष्ठात्री भूतानां चाखिलेषु या ॥ भूतेषु सततं



( अ० ५ )

दुर्गा सप्तशती

१०१

तस्यै व्याप्त्यै देव्यै नमो नमः ॥७७॥ चितिरूपेण या कृत्स्नमेत-  
 त्द्व्याप्य स्थिता जगत् ॥ नमस्तस्यै ॥ ७८ ॥ नमस्तस्यै ॥ ७९ ॥  
 नमस्तस्यै नमो नमः ॥८०॥ स्तुता सुरैः पूर्वमभीष्टसंश्रयात्तथा  
 सुरेन्द्रेण दिनेषु सेविता ॥ करोतु सा नः शुभहेतुरीश्वरी शुभानिभद्राण्य-  
 भिहंतु चापदः ॥८१॥ या सांप्रतं चोद्धतदैत्यतापितैरस्माभिरीशा-  
 च सुरैर्नमस्यते ॥ या च स्मृता तत्क्षणमेव हन्ति नः सर्वापदो भक्ति-  
 विनम्रमूर्तिभिः ॥८२॥ ऋषिस्वाच ॥८३॥ एवं स्तवाभियुक्तानां  
 देवानां तत्र पार्वती ॥ स्नातुमभ्याययौ तोये जाह्नव्या नृपनन्दन  
 ॥८४॥ साब्रवीत्तान्सुरान्सुभ्रूर्भवद्भिः स्तूयतेऽत्र का ॥ शरीरको-  
 शतश्चास्याः समुद्भूताब्रवीच्छवा ॥८५॥ स्तोत्रं ममैतत्क्रियते  
 शुभदैत्यनिराकृतैः ॥ देवैः समेतैः ससुरैः निशुभेन पराजितैः ॥८६॥

१०२

दुर्गा सप्तशती

( अ० ५ )

शरीरकोशाद्यत्तस्याः पार्वत्या निःसृताम्बिका ॥ कौशि-  
कीति समस्तेषु ततो लोकेषु गीयते ॥८७॥ तस्यां विनिर्गतायां  
तु कृष्णाभूत्सापि पार्वती ॥ कालिकेति समाख्याता हिमालय-  
कृताश्रया ॥८८॥ ततोऽम्बिकां परं रूपं विभ्राणां सुमनोहरम् ॥  
ददर्श चण्डो मुण्डश्च भृत्यौ शुंभनिशुंभयोः ॥८९॥ ताभ्यां शुंभाय  
चाख्याता सातीव सुमनोहरा ॥ काप्यास्ते स्त्री महाराज भासयंती  
हिमाचलम् ॥९०॥ नैव तादृक् क्वचिद्रूपं दृष्टं केनचिदुत्तमम् ॥  
ज्ञायतां काप्यसौ देवी गृह्यतां चासुरेश्वर ॥९१॥ स्त्रीरत्नमति-  
चार्वंगी द्योतयंती दिशस्त्विषा ॥ सा तु तिष्ठति दैत्येन्द्र तां भवान्द्र-  
ष्टुमर्हति ॥९२॥ यानि रत्नानि मणयो गजाश्वादीनि वै प्रभो ॥  
त्रैलोक्ये तु समस्तानि सांप्रतं भांति ते गृहे ॥९३॥ ऐरावतः समा-



(अ० ५)

दुर्गा सप्तशती

१०३

नीतो गजरत्नं पुरन्दरात् ॥ पारिजाततृश्चायं तथैवोच्चैःश्रवा  
 हयः ॥९४॥ विमानं हंससंयुक्तमेतत्तिष्ठति तेऽङ्गणे ॥ रत्न-  
 भूतमिहानीतं यदासीद्वेधसोऽद्भुतम् ॥९५॥ निधिरप महापद्मः  
 समानीतो धनेश्वरात् ॥ किंजल्किनीं ददौ चाब्धिर्मालामम्लानपंक-  
 जाम् ॥९६॥ छत्रं ते वारुणं गेहे कांचनस्रावि तिष्ठति ॥ तथायं  
 स्यन्दनवरो यः पुरासीत्प्रजापतेः ॥९७॥ मृत्योरुत्क्रांतिदा नाम  
 शक्तिरीश त्वया हता ॥ पाशः सलिलराजस्य भ्रातुस्तव परिग्रहे  
 ॥९८॥ निशुंभस्याब्धिजाताश्च समस्ता रत्नजातयः ॥ वह्निरपि  
 ददौ तुभ्यमग्निशौचे च वाससी ॥९९॥ एवं दैत्येन्द्र रत्नानि  
 समस्तान्याहृतानि ते ॥ स्त्रीरत्नमेषा कल्याणी त्वया कस्मान्न  
 गृह्यते ॥१००॥ ऋषिर्वाच ॥१०१॥ निशम्येति वचः शुंभः

१०४

दुर्गा सप्तशती

(अ० ५)

स तदा चण्डमुण्डयोः ॥ प्रेषयामास सुग्रीवं दूतं देव्या महासुरम्  
 ॥१०२॥ इति चेति च वक्तव्या सा गत्वा वचनान्मम ॥ यथा चाभ्ये-  
 ति संप्रीत्या तथा कार्यं त्वया लघु ॥१०३॥ स तत्र गत्वा यत्रास्ते  
 शैलोद्देशेऽतिशोभने ॥ तां च देवीं ततः प्राह श्लक्ष्णं मधुरया गिरा  
 ॥१०४॥ दूत उवाच ॥१०५॥ देवि दैत्येश्वरः शुंभस्त्रैलोक्ये  
 परमेश्वरः ॥ दूतोऽहं प्रेषितस्तेन त्वत्सकाशमिहागतः ॥१०६॥  
 अव्याहताज्ञः सर्वासु यः सदा देवयोनिषु ॥ निर्जिताखिलदैत्यारिः  
 स यदाहं शृणुष्व तत् ॥१०७॥ मम त्रैलोक्यमखिलं मम देवा वशा-  
 नुगाः ॥ यज्ञभागानहं सर्वानुपाशनामि पृथक् पृथक् ॥१०८॥ त्रैलोक्ये  
 वररत्नानि मम वश्यान्यशेषतः ॥ तथैव गजरत्नं च हतं देवेन्द्रवाह-  
 नम् ॥१०९॥ क्षीरोदमथनोदभूतमश्वरत्नं ममामरैः ॥ उच्चैः



(अ० ५)

दुर्गा सप्तशती

१०५

श्रवससंज्ञं तत्प्रणिपत्य समर्पितम् ॥११०॥ यानि चान्यानि देवेषु  
 गंधर्वेषूरगेषु च ॥ रत्नभूतानि भूतानि तानि मय्येव शोभने ॥१११॥  
 स्त्रीरत्नभूतां त्वां देवि लोके मन्यामहे वयम् ॥ सा त्वमस्मानुपागच्छ  
 यतो रत्नभुजो वयम् ॥११२॥ मां वा ममानुजं वापि निशुंभमूरु-  
 विक्रमम् ॥ भज त्वं चंचलापांगि रत्नभूतासि वै यतः ॥११३॥  
 परमैश्वर्यमतुलं प्राप्स्यसे मत्परिग्रहात् ॥ एतद्बुद्ध्या समालोच्य  
 मत्परिग्रहतां व्रज ॥११४॥ ऋषिरुवाच ॥११५॥ इत्युक्ता सा  
 तदा देवी गंभीरान्तः स्मिता जगौ ॥ दुर्गा भगवती भद्रा ययेदं  
 धार्यते जगत् ॥११६॥ देव्युवाच ॥११७॥ सत्यमुक्तं त्वया नात्र  
 मिथ्या किञ्चित्त्वयोदितम् ॥ त्रैलोक्याधिपतिः शुंभो निशुंभश्चापि  
 तादृशः ॥११८॥ क्लृप्तं यत्प्रतिज्ञातं मिथ्या तत्क्रियते कथम् ॥

१०६

दुर्गा सप्तशती

( अ० ५ )

श्रूयतामल्पबुद्धित्वात्प्रतिज्ञा या कृता पुरा ॥११९॥ यो मां जयति  
 संग्रामे यो मे दर्पं व्यपोहति ॥ यो मे प्रतिबलो लोके स मे भर्ता  
 भविष्यति ॥१२०॥ तदागच्छतु शुंभोऽत्र निशुंभो वा महाबलः ॥  
 मां जित्वा किं चिरेणात्र पाणिं गृह्णातु मे लघु ॥१२१॥ दूत उवाच  
 ॥१२२॥ अवलिप्तासि मैवं त्वं देवि ब्रूहि ममाग्रतः ॥ त्रैलोक्ये कः  
 पुमांस्तिष्ठेदग्रे शुंभनिशुंभयोः ॥१२३॥ अन्येषामपि दैत्यानां सर्वे  
 देवा न वै युधि ॥ तिष्ठन्ति संमुखे देवि किं पुनः स्त्री त्वमेकिका ॥१२४  
 ॥ इंद्राद्याः सकला देवास्तथ्युर्येषां न संयुगे ॥ शुंभादीनां कथं  
 तेषां स्त्री प्रयास्यसि संमुखम् ॥१२५॥ सा त्वं गच्छ मयैवोक्ता  
 पार्श्वं शुंभनिशुंभयोः ॥ केशाकर्षणनिर्धूतगौरिवामागमिष्यसि  
 ॥१२६॥ देव्युवाच ॥१२७॥ एवमेतदवली शंभो निशुंभश्चापि



( अ० ५ )

दुर्गा सप्तशती

१०७

तादृशः ॥ किं करोमि प्रतिज्ञा मे यदनालोचिता पुरा ॥१२८॥ स  
 त्वं गच्छ मयोक्तं ते यदेतत्सर्वमादृतः ॥ तदाचक्ष्वासुरेन्द्राय स च  
 युक्तं करोतु यत् ॥१२९॥ मार्कण्डेयपुराणे सार्वणिके मन्वन्तरे देवी-  
 माहात्म्ये देव्या दूतसंवादोनाम पंचमः ॥५॥ उवाच ॥१॥ त्रिपान्मंत्राः  
 ॥६६॥ श्लोकमंत्राः ॥५४॥ एवं ॥१२९॥ एवमादितः ॥३८८॥

### अथ षष्ठोऽध्यायः

ऋषिरुवाच ॥१॥ इत्याकर्ण्य वचो देव्याः स दूतोऽमर्षपूरितः ॥  
 समाचष्ट समागम्य दैत्यराजाय विस्तरात् ॥ २ ॥ तस्य  
 दूतस्य तद्वाक्यमाकर्ण्यासुरराट् ततः ॥ सक्रोधः प्राह दैत्यानामधिपं  
 धूम्रलोचनम् ॥३॥ हे धूम्रलोचनाशु त्वं स्वसैन्यपरिवारितः ॥  
 तामानय बलाद्दुष्टां केशाकर्षणविह्वलाम् ॥४॥ तत्परित्राणदः  
 कश्चिद्यदि वोत्तिष्ठते परः ॥ स हंत्वयोऽमरो वापि यक्षो गंधर्व

१०८

दुर्गा सप्तशती

( अ० ६ )

एव वा ॥५॥ ऋषिर्वाच ॥६॥ तेनाज्ञप्तस्ततः शीघ्रं स दैत्यो  
 धूम्रलोचनः ॥ वृतः षष्ट्या सहस्राणामसुराणां द्रुतं ययौ ॥७॥ स  
 दृष्ट्वा तां ततो देवीं तुहिनाचलसंस्थिताम् ॥ जगादोच्चैः प्रयाहीति  
 मूलं शुंभनिशुंभयोः ॥८॥ न चेत्प्रीत्याद्य भवती मदभर्तारमुपै-  
 ष्यति ॥ ततो बलान्नयाम्येष केशाकर्षणविह्वलाम् ॥९॥ देव्यु-  
 वाच ॥१०॥ दैत्येश्वरेण प्रहितो बलवान्बलसंवृतः ॥ बलान्नयसि  
 मामेवं ततः किं ते करोम्यहम् ॥११॥ ऋषिर्वाच ॥१२॥ इत्युवतः  
 सोऽभ्यधावतामसुरो धूम्रलोचनः ॥ हुंकारेणैव तं भस्मसाचकारा-  
 म्बिका ततः ॥१३॥ अथ क्रुद्धं महासैन्यमसुराणां तथाम्बिका ॥  
 ववर्ष सायकैस्तीक्ष्णैस्तथा शक्तिपरश्वधैः ॥१४॥ ततो धुतसटः  
 कोपात्कृत्वा नादं सुभैरवम् ॥ पपातासुरसेनायां सिंहो देव्याः



( अ० ६ )

दुर्गा सप्तशती

१०९

स्ववाहनः ॥१५॥ कांश्चित्करप्रहारेण दैत्यानास्येन चापरान् ॥  
 आक्रांत्या चाधरेणान्यानजघान स महासुरान् ॥१६॥ केषांचि-  
 त्पाटयामास नखै कोष्ठानि केसरी ॥ तथा तलप्रहारेण शिरांसि  
 कृतवान्पृथक् ॥१७॥ विच्छिन्नबाहुशिरसः कृतास्तेन तथापरे ॥  
 पपौ च रुधिरं कोष्ठादन्येषां धुतकेसरः ॥१८॥ क्षणेन तद्बलं  
 सर्वं क्षयं नीतं महांत्मना ॥ तेन केसरिणा देव्या वाहनेनातिकोपिना  
 ॥१९॥ श्रुत्वा तमसुरं देव्या निहतं धूम्रलोचनम् ॥ बलं च क्षयितं  
 कृत्स्नं देवी केसरिणा ततः ॥२०॥ चुकोप दैत्याधिपतिः शुंभः प्रस्फुरि-  
 ताधरः ॥ आज्ञापयामास च तौ चंडमुंडौ महासुरौ ॥२१॥ हे चंड  
 हे मुंड बलैर्बहुभिः परिवारितौ ॥ तत्र गच्छत गत्वा च सा समानीयतां  
 लघु ॥२२॥ केशेष्वपि दैत्यानां दक्षिणां दक्षिणां यो युधि ॥ तदा-

११०

दुर्गा सप्तशती

( अ० ६ )

शेषायुधैः सर्वैरसुरैर्विनिहन्यताम् ॥२३॥ तस्यां हंतायां दुष्टायां  
 सिंहे च विनिपातिते ॥ शीघ्रमागम्यतां बद्ध्वा गृहीत्वा तामथांबि-  
 काम् ॥२४॥ मार्कण्डेयपुराणे सार्वर्णिके मन्वन्तरे देवीमाहात्म्ये  
 षष्ठः ॥६॥ उवाच ॥४॥ श्लोक मंत्राः ॥२०॥ एवं ॥२४॥ एव-  
 मादितः ॥४१२॥

### अथ सप्तमोऽध्यायः

ऋषिरुवाच ॥१॥ आज्ञप्तास्ते ततो दैत्यश्चंडमुंडपुरोगमाः ॥  
 चतुरंगबलोपेता ययुरभ्युद्यतायुधाः ॥२॥ ददृशुस्तु ततो देवीमीष-  
 द्वासां व्यवस्थिताम् ॥ सिंहस्योपरि शैलेंद्रशृंगे महति कांचने ॥३॥  
 ते दृष्ट्वा तां समादातुमुद्यमं चक्रुर्द्यताः ॥ आकृष्टचापासिधरा-  
 स्तथान्ये तत्समीपगाः ॥४॥ ततः कोपं चकारोच्चैरम्बिका तानरी-  
 न्प्रति ॥ कोपेन चास्या वदनं मषीवर्णमभूत्तदा ॥५॥ भ्रुकुटीकुटि-



( अ० ७ )

दुर्गा सप्तशती

१११

लातस्या ललाटफलकाद्द्रुतम् ॥ काली करालवदना विनिष्क्रान्ता-  
 सिपाशिनी ॥६॥ विचित्रखट्वांगधरा नरमालाविभूषणा ॥ द्वीपि-  
 चर्मपरीधाना शुष्कमांसाति भैरवा ॥७॥ अतिविस्तारवदना जिह्वा-  
 ललनभीषणा ॥ निमग्ना रक्तनयना नादापूरितदिङ्मुखा ॥८॥  
 सा वेगेनाभिपतिता घातयन्ती महासुरान् ॥ सैन्ये तत्र सुरारीणाम-  
 भक्षयत तद्वलम् ॥९॥ पार्ष्णिग्राहांकुशग्राहयोधघंटासमन्वितान् ॥  
 समादायैकहस्तेन मुखे चिक्षेप वारणान् ॥१०॥ तथैव योधं तुरगै-  
 रथं सारथिना सह ॥ निक्षिप्य वक्त्रे दशनैश्चर्वयंत्यतिभैरवम्  
 ॥११॥ एकं जग्राह केशेषु ग्रीवायामथ चापरम् ॥ पादेनाक्रम्य  
 चैवान्यमुरसान्यमपोथयत् ॥१२॥ तैर्मुक्तानि च शस्त्राणि महास्त्रा-  
 णि तथासुरैः ॥ मुखेन जग्राह रुषा दशतैर्मथितान्यपि ॥१३॥ बलिनां

११२

दुर्गा सप्तशती

( अ० ७ )

तद्बलं सर्वमसुराणां दुरात्मनाम् ॥ ममर्दाभक्षयच्चान्यान्यांश्चा-  
 ताडयत्तदा ॥ १४ ॥ असिना निहताः केचित्केचित्खट्वांगताडिताः ॥  
 जग्मुर्विनाशमसुरा दंताग्राभिहतास्तथा ॥ १५ ॥ क्षणेन तद्बलं सर्व-  
 मसुराणां निपातितम् ॥ दृष्ट्वा चंडोऽभिद्रुद्राव तां कालीमति-  
 भीषणाम् ॥ १६ ॥ शरवर्षैर्महाभीमैर्भीमाक्षीं तां महासुरः ॥ छाद-  
 यामास चक्रैश्च मुंडः क्षिप्तैः सहस्रशः ॥ १७ ॥ तानि चक्राण्यने-  
 कानि विशमानानि तन्मुखम् ॥ बभुर्यथार्कबिंबानि सुब-  
 हूनि घनोदरम् ॥ १८ ॥ ततो जहासातिरुषा भीमं भैरवनादिनी ॥  
 काली करालवक्त्रान्तदुर्दर्शदशनोज्ज्वला ॥ १९ ॥ उत्थाय च महासिंहं  
 देवी चण्डमधावत ॥ गृहीत्वा चास्य केशेषु शिरस्तेनासिनाच्छि-  
 नत् ॥ २० ॥ अथ मुंडोऽभ्यधावत्तां दृष्ट्वा चण्डं निपातितम् ॥



( अ० ७ ) ८

दुर्गा सप्तशती

११३

तमप्यपातद्भूमौ सा खङ्गाभिहतं रुषा ॥२१॥ हतशेषं ततः सैन्यं  
 दृष्ट्वा चण्डं निपातितम् ॥ मुण्डं च सुमहावीर्यं दिशो भेजे भया-  
 तुरम् ॥२२॥ शिरश्चण्डस्य काली च गृहीत्वा मुण्डमेव च ॥ प्राह  
 प्रचण्डादृहासमिश्रमभ्येत्य चण्डिकाम् ॥२३॥ मया तवात्रोपह-  
 तौ चण्डमुण्डौ महापशू ॥ युद्धयज्ञे स्वयं शुभं निशुभं च हनिष्यसि  
 ॥२४॥ ऋषिरुवाच ॥२५॥ तावानीतौ ततो दृष्ट्वा चण्डमुण्डौ  
 महासुरौ ॥ उवाच कालीं कल्याणी ललितं चण्डिका वचः ॥२६॥  
 यस्माच्चण्डं च मुण्डं च गृहीत्वा त्वमुपागता ॥ चामुण्डेति ततो  
 लोके ख्याता देवि भविष्यसि ॥२७॥ मार्कण्डेयपुराणे सार्वणिके  
 मन्वंतरे देवीमाहात्म्ये सप्तमः ॥७॥ उवाच ॥२८॥ श्लोकाः ॥२५॥  
 एवं ॥२७॥ एवमादितः ॥४३९॥

## अथाष्टमोऽध्यायः

ऋषिरुवाच ॥१॥ चण्डे च निहते दैत्ये मुण्डे च विनिपातिते ॥  
 बहुलेषु च सैन्येषु क्षयितेष्वसुरेश्वरः ॥२॥ ततः कोपपराधीनचेताः  
 शुम्भः प्रतापवान् ॥ उद्योगं सर्वसैन्यानां दैत्यानामादिदेश ह ॥३॥  
 अद्य सर्वबलैर्दैत्याः षडशीतिरुदायुधाः ॥ कंबूनां चतुरशीतिर्नि-  
 र्यान्तु स्वबलैर्वृताः ॥४॥ कोटिवीर्याणि पंचाशदसुराणां कुलानि  
 वै ॥ शतं कुलानि धौम्राणां निर्गच्छन्तु ममाज्ञया ॥५॥ कालका  
 दौर्हृदा मौर्याः कालिकेयास्तथासुराः ॥ युद्धाय सज्जा निर्यान्तु  
 आज्ञया त्वरिता मम ॥६॥ इत्याज्ञाप्यासुरपतिः शुम्भो भैरव-  
 शासनः ॥ निर्जगाम महासैन्यसहस्रैर्बहुभिर्वृतः ॥७॥ आयातं  
 चण्डिका दृष्ट्वा तत्सैन्यमतिभीषणम् ॥ ज्यास्वनैः पूरयामास  
 धरणीगगनांतरम् ॥८॥ ततः सिंहो महानादमतीव कृतवानृप ॥



( अ० ८ )

दुर्गा सप्तशती

११५

घण्टास्वनेन तान्नादानम्बिका चोपबृंहयत् ॥९॥ धनुर्ज्यासिंह-  
 घण्टानां नादापूरितदिङ्मुखा ॥ निनादैर्भीषणैः काली जिग्ये  
 विस्तारितानना ॥१०॥ तं निनादमुपश्रुत्य दैत्यसैन्यैश्चतुर्दिशम् ॥  
 देवी सिंहस्तथा काली सरोषैः परिवारिताः ॥११॥ एतस्मिन्नंतरे  
 भूप विनाशाय सुरद्विषाम् ॥ भवायामरसिंहानामतिवीर्यं बला-  
 न्विताः ॥१२॥ ब्रह्मेशगुहविष्णूनां तथेन्द्रस्य च शक्तयः ॥ शरीरेभ्यो  
 विनिष्क्रम्य तद्रूपैश्चण्डिकां ययुः ॥१३॥ यस्य देवस्य यद्रूपं यथा  
 भूषणवाहनम् ॥ तद्वदेव हि तच्छक्तिरसुरान्योद्धुमाययौ ॥१४॥  
 हंसयुक्तविमानाग्रे साक्षसूत्रकमण्डलुः ॥ आयाता ब्रह्मणः शक्ति-  
 ब्रह्माणीत्यभिधीयते ॥१५॥ माहेश्वरी वृषारूढा त्रिशूलवरधारिणी ॥  
 महाहिवलया प्राप्ता चन्द्ररेखाविभूषणा ॥१६॥ कौमारी शक्ति-

११६

दुर्गा सप्तशती

( अ० ८ )

हस्ता च मयूरवरवाहना ॥ योद्धुमभ्याययौ दैत्यानम्बिका गुह  
रूपिणी ॥१७॥ तथैव वैष्णवी शक्तिर्गरुडोपरि संस्थिता ॥ शंखचक्र-  
गदाशार्ङ्गखड्गहस्ताभ्युपाययौ ॥१८॥ यज्ञवाराहमतुलं रूपं या  
बिभ्रतो हरेः ॥ शक्तिः साप्याययौ तत्र वाराहीं बिभ्रती तनुम्  
॥१९॥ नारसिंही नृसिंहस्य बिभ्रती सदृशं वपुः ॥ प्राप्ता तत्र  
सटाक्षेपक्षिप्तनक्षत्रसंहतिः ॥२०॥ वज्रहस्ता तथैवैन्द्री गजराजोपरि  
स्थिता ॥ प्राप्ता सहस्रनयना यथा शक्रस्तथैव सा ॥२१॥ ततः  
परिवृतस्ताभिरीशानो देवशक्तिभिः ॥ हन्यन्तामसुराः शीघ्रं मम  
प्रीत्याह चण्डिकाम् ॥२२॥ ततो देवीशरीरात्तु विनिष्क्राताति-  
भीषणा ॥ चण्डिकाशक्तिरत्युग्रा शिवाशतनिनादनी ॥२३॥ सा  
चाहं धूम्रजटिलमीशानमपराजिता ॥ द्रुतं त्वं गच्छ भगवन्पार्श्वं शुभ-



( अ० ८ )

दुर्गा सप्तशती

११७

निशुंभयोः ॥ २४ ॥ ब्रूहि शुंभं निशुंभं च दानवावतिगवितौ ॥ ये  
 चान्ये दानवास्तत्र युद्धाय समुपस्थिताः ॥ २५ ॥ त्रैलोक्यमिन्द्रो लभतां  
 देवाः संतु हविर्भुजः ॥ यूयं प्रयात पातालं यदि जीवितुमिच्छथ  
 ॥ २६ ॥ बलावलेपादथचेद्भवन्तो युद्धकाक्षिणः ॥ तदागच्छत तृप्य-  
 न्तु मच्छिवाः पिशितेन वः ॥ २७ ॥ यतो नियुक्तो दौत्येन तया देव्या  
 शिवः स्वयम् ॥ शिवदूतीति लोकेस्मिस्ततः सा ख्यातिमागता ॥ २८ ॥  
 तेपि श्रुत्वा वचो देव्याः शर्वाख्यातं महासुराः ॥ अमर्षापूरिता जग्मु-  
 र्यत्र कात्यायनी स्थिता ॥ २९ ॥ ततः प्रथममेवाग्रे शरशक्त्यृष्टि-  
 वृष्टिभिः ॥ ववर्षुरुद्धतामर्षास्तां देवीममरारयः ॥ ३० ॥ सा च  
 तान्प्रहितान्बाणाञ्छूलशक्तिपरश्वधान् ॥ चिच्छेद लीलयाधमात-  
 धनुर्मुक्तैर्महेषुभिः ॥ ३१ ॥ तस्याग्रतस्तथा काली शूलपातविदा-

११८

दुर्गा सप्तशती

( अ० ८ )

रितान् ॥ खट्वांगपोथितांश्चारीन् कुर्वती व्यचरत्तदा ॥३२॥  
 कमण्डलुजलाक्षेपहतवीर्यान्हतौजसः ॥ ब्रह्माणी चाकरोच्छत्रून्येन  
 येन स्म धावति ॥३३॥ माहेश्वरी त्रिशूलेन तथा चक्रेण वैष्णवी ॥  
 दैत्याञ्जघान कौमारी तथा शक्त्यातिकोपना ॥३४॥ ऐंद्री कुलिश-  
 पातेन शतशो दैत्यदानवाः ॥ पेतुर्विदारिताः पृथ्व्यां रुधिरौघप्रव-  
 षिणः ॥३५॥ तुण्डप्रहारविध्वस्ता द्रंष्ट्राग्रक्षतवक्षसः ॥ वाराह-  
 मूर्त्या न्यपतंश्चक्रेण च विदारिताः ॥३६॥ नखैर्विदारितांश्चान्यान्  
 भक्षयन्ती महासुरान् ॥ नारसिंही चचाराजौ नादापूर्णदिगम्बरा  
 ॥३७॥ चण्डाट्टहासैरसुराः शीवदूत्यभिदूषिताः ॥ पेतुः पृथिव्यां  
 पतितांस्तांश्चखादाथ सा तदा ॥३८॥ इति मातृगणं क्रुद्धं मर्द-  
 यन्तं महासुरान् ॥ दृष्ट्वाभ्युपायैर्विधिधैर्यैर्दुर्देवारिसैनिकाः ॥३९॥



( अ० ८ )

दुर्गा सप्तशती

११९

पलायनपरान्दृष्ट्वा दैत्यान्मातृगणादितान् ॥ योद्धुमभ्याययौ  
 क्रुद्धो रक्तबीजो महासुरः ॥४०॥ रक्तविदुर्यदा भूमौ पतत्यस्य  
 शरीरतः ॥ समुत्पतति मेदिन्यां तत्प्रमाणो महासुरः ॥४१॥ युयुधे  
 स गदापाणिर्द्रिश्चकृत्या महासुरः ॥ ततश्चैंद्री स्ववज्रेण  
 रक्तबीजमताडयत् ॥४२॥ कुलिशेनाहतस्याशु बहु सुस्त्राव शोणि-  
 तम् ॥ समुत्तस्थुस्ततो योधास्तद्रूपास्तत्पराक्रमाः ॥४३॥ यावन्तः  
 पतितास्तस्य शरीराद्रक्तविन्दवः ॥ तावन्तः पुरुषा जातास्तद्वीर्य-  
 बलविक्रमाः ॥४४॥ ते चापि युयुधुस्तत्र पुरुषा रक्तसंभवाः ॥  
 समं मातृभिरत्युग्रशस्त्रपातातिभीषणम् ॥४५॥ पुनश्च वज्रपातेन  
 क्षतमस्य शिरो यदा ॥ ववाह रक्तं पुरुषास्ततो जाताः सहस्रशः  
 ॥४६॥ वैष्णवी समरे चैनं चक्रेणाभिजघान ह ॥ गदया ताडयामास

१२०

दुर्गा सप्तशती

( अ० ८ )

ऐंद्री तमसुरेश्वरम् ॥४७॥ वैष्णवीचक्रभिन्नस्य रुधिरस्त्रावसंभवैः ॥  
 सहस्रशो जगद्व्याप्तं तत्प्रमाणैर्महासुरैः ॥४८॥ शक्त्या जघान  
 कौमारी वाराही च तथासिना ॥ माहेश्वरी त्रिशूलेन रक्तबीजं  
 महासुरम् ॥४९॥ स चापि गदया दैत्यः सर्वा एवाहनत्पृथक् ॥  
 मातृः कोपसमाविष्टो रक्तबीजो महासुरः ॥५०॥ तस्याहतस्य  
 बहुधा शक्तिशूलादिभिर्भुवि ॥ पपात यो वै रक्तौघस्तेनासञ्छत-  
 शोऽसुराः ॥५१॥ तैश्चासुरासृक्संभूतैरसुरैः सकलं जगत् ॥ व्याप्त-  
 मासीत्ततो देवा भयमाजग्मुस्तमम् ॥५२॥ तान्विषण्णान्सुरान्दृ-  
 ष्ट्वा चण्डिका प्राह सत्वरं ॥ उवाच कालीं चामुण्डे विस्तीर्णं  
 वदनं कुरु ॥५३॥ मच्छस्त्रपातसंभूतान् रक्तबिदून्महासुरान् ॥  
 रक्तबिन्दोः प्रतीच्छ त्वं वक्रेणानेन वेगिना ॥५४॥ भक्षयन्ती च ररणे



( अ० ८ )

दुर्गा सप्तशती

१२१

तदुत्पन्नान्महासुरान् ॥ एवमेष क्षयं दैत्यः क्षीणरक्तो गमिष्यति  
 ॥५५॥ भक्ष्यमाणास्त्वया चोग्रा न चोत्पत्स्यन्ति चापरे इत्युक्त्वा ॥  
 तां ततो देवी शूलेनाभिजघान तम् ॥५६॥ मुखेन काली जगृहे  
 रक्तबीजस्य शोणितम् ॥ ततोऽसावाजघानाथ गदया तत्र चण्डि-  
 काम् ॥५७॥ न चास्या वेदनां चक्रे गदापातोऽल्पिकामपि ॥ तस्या-  
 हतस्य देहात्तु बहु सुखाव शोणितम् ॥५८॥ यतस्ततस्तद्वक्रेण चामुण्डा  
 संप्रतीच्छति मुखे समुद्गता ये स्या रक्तपातान्महासुराः ॥५९॥  
 तांश्चखादाथ चामुण्डा पपौ तस्य च शोणितम् ॥ देवी शूलेन वज्रेण  
 बाणैरसिभिर्ऋष्टिभिः ॥ ६० ॥ जघान रक्तबीजं तं चामुण्डा  
 पीतशोणितम् ॥ स पपात महीपृष्ठे शस्त्रसंघसमाहतः ॥६१॥  
 नीरक्तश्च महीपाल रक्तबीजो महासरः ॥ ततस्ते हर्षमतुलमवा-

१२२

दुर्गा सप्तशती

( अ० ८ )

पुस्त्रिदशा नृप ॥६२॥ तेषां मातृगणो जातो ननर्तसृङ्गमदोद्धतः  
 ॥६३॥ मार्कण्डेयपुराणे सावर्णिके मन्वन्तरे देवीमाहात्म्ये अष्टमः  
 ॥८॥ उवाच ॥१॥ अर्ध ॥१॥ श्लोकोः ॥६१॥ एवं ॥६३॥  
 एवमादितः ॥५०२॥

### अथ नवमोऽध्यायः

राजोवाच ॥१॥ विचित्रमिदमाख्यातं भगवन्भवता मम ॥  
 देव्याश्चरितमाहात्म्यं रक्तबीजवधाश्रितम् ॥२॥ भूयश्चेच्छाम्यहं-  
 श्रोतुं रक्तबीजे निपातिते ॥ चकार शुंभो यत्कर्म निशुंभश्चाति-  
 कोपनः ॥३॥ ऋषिरुवाच ॥ ४ ॥ चकार कोपमतुलं रक्तबीजे  
 निपातिते ॥ शुंभासुरो निशुंभश्च हतेष्वन्येषु चाहवे ॥५॥ हन्यमानं  
 महासैन्यं विलोक्यामर्षमुद्रहन् ॥ अभ्यधावन्निशुंभोऽथ मुख्यया-  
 सुरसेनया ॥६॥ तस्याग्रतस्तथा पृष्ठे पार्श्वयोश्च महासुराः ॥



( अ० ९ )

दुर्गा सप्तशती .

१२३

संदष्टौष्ठपुटाः क्रुद्धा हन्तुं देवीमुपाययुः ॥७॥ आजगाम महावीर्यः  
 शुंभोऽपि स्वबलैर्वृतः । निहन्तुं चण्डिकां कोपात्कृत्वा युद्धं तु  
 मातृभिः ॥८॥ ततो युद्धमतीवासीद्देव्या शुंभनिशुंभयोः ॥ शर-  
 वर्षमतीवोग्रं मेघयोरिव वर्षतोः ॥ ९ ॥ चिच्छेदास्ताञ्छरांस्ता-  
 भ्यां चण्डिका स्वशरोत्करैः ॥ ताडयामास चाङ्गेषु शस्त्रौघैरसु-  
 रेश्वरौ ॥१०॥ निशुंभो निशितं खड्गं चर्मचादाय सुप्रभम् ॥ अता-  
 डयन्मूर्ध्नि सिंहं देव्या वाहनमुत्तमम् ॥११॥ ताडिते वाहने देवी  
 क्षुरप्रेणासिमुत्तमम् ॥ निशुंभस्याशु चिच्छेद चर्म चाप्यष्टचंद्र-  
 कम् ॥१२॥ छिन्ने चर्मणि खड्गे च शक्तिं चिक्षेप सोऽसुरः ॥ ताम-  
 प्यस्य द्विधा चक्रे चक्रेणाभिमुखागताम् ॥१३॥ कोपाध्मातो निशुं-  
 भोऽथ शूलं जग्राह दानवः ॥ आयान्तं मष्टिपातेन देवी तच्चाप्य-

१२४

दुर्गा सप्तशती

( अ० ९ )

चूर्णयत् ॥१४॥ आविध्याथ गदां सोपि चिक्षेप चण्डिकां प्रति ॥  
 सापि देव्यास्त्रिशूलेन भिन्ना भस्मत्वमागता ॥ १५ ॥ ततः पर-  
 शुहस्तं तमायातं दैत्यपुङ्गवम् ॥ आहत्य देवी बाणौघैरपातयत  
 भूतले ॥१६॥ तस्मिन्निपतिते भूमौ निशुंभे भीमविक्रमे ॥ भ्रातर्य-  
 तीव संक्रुद्धः प्रययौ हन्तुमम्बिकाम् ॥१७॥ स रथस्थस्तथात्युच्चै-  
 र्गृहीतपरमायुधैः ॥ भुजैरष्टाभिरतुलैर्व्याप्याशेषं बभौ नभः ॥१८॥  
 तमायान्तं समालोक्य देवी शंखमवादयत् ॥ ज्याशब्दं चापि धनुष-  
 श्चकारातीव दुस्सहम् ॥१९॥ पूरयामास ककुभो निजघण्टास्वनेन  
 च ॥ समस्तदैत्यसैन्यानां तेजोवधविधायिना ॥२०॥ ततः सिंहो  
 महानादैस्त्याजितेभमहामदैः ॥ पूरयामास गगनं गां तथैव दिशो  
 दश ॥२१॥ ततः काली समुत्पत्य गगनं क्षमासताह्वयत् ॥ कराभ्यां



( अ० ९ )

दुर्गा सप्तशती

१२५

तन्निनादेन प्राक्स्वनास्ते तिरोहिताः ॥ २२ ॥ अट्टाट्टहासमशिवं  
 शिवद्वती चकार ह ॥ तैः शब्दैरसुरास्त्रेसुः शुंभः कोपं परं ययौ  
 ॥ २३ ॥ दुरात्मंस्तिष्ठ तिष्ठेति व्याजहारांविका यदा ॥ तदा  
 जयेत्यभिहितं देवैराकाशसंस्थितैः ॥ २४ ॥ शुंभेनागत्य या शक्ति-  
 र्मुक्ता ज्वालातिभीषणा ॥ आयान्ती वह्निकूटाभा सा निरस्ता  
 महोल्कया ॥ २५ ॥ सिंहनादेन शुंभस्य व्याप्तं लोकत्रयान्तरम् ॥  
 निर्घातिनिःस्वनो घोरो जितवानवनीपते ॥ २६ ॥ शुंभमुक्ताञ्छ-  
 रान्देवी शुंभस्तत्प्रहिताञ्छरान् ॥ चिच्छेद स्वशरैरुग्रैः शतशोऽथ  
 सहस्रशः ॥ २७ ॥ ततः सा चण्डिका क्रुद्धा शूलेनाभिजघान तम् ॥  
 स तदाभिहतो भूमौ मूर्च्छितो निपपात ह ॥ २८ ॥ ततो निशुंभः  
 संप्राप्य चेतनामात्तकामुकः ॥ आजघान शरैर्देवी कालीं केसरिणं

१२६

दुर्गा सप्तशती

( अ० ९ )

तथा ॥२९॥ पुनश्च कृत्वा बाहूनामयुतं दनुजेश्वरः ॥ चक्रायुधेन  
 दितिजश्छादयामास चण्डिकाम् ॥३०॥ ततो भगवती क्रुद्धा दुर्गा  
 दुर्गार्तिनाशिनी ॥ चिच्छेद तानि चक्राणि स्वशरैः सायकांश्च तान्  
 ॥३१॥ ततो निशुंभो वेगेन गदामादाय चण्डिकाम् ॥ अभ्यधावत  
 वै हन्तुं दैत्यसैन्यसमावृतः ॥३२॥ तस्यापतत एवाशु गदां चिच्छेद  
 चण्डिका ॥ खड्गेन शितधारेण स च शूलं समाददे ॥३३॥ शूलहस्तं  
 समायान्तं निशुंभममरार्दनम् ॥ हृदि विव्याध शूलेन वेगाविद्धेन  
 चण्डिका ॥३४॥ भिन्नस्य तस्य शूलेन हृदयान्निःसृतोऽपरः ॥  
 महाबलो महावीर्यस्तिष्ठेति पुरुषो वदन् ॥३५॥ तस्य निष्क्रामतो  
 देवी प्रहस्य स्वनवत्ततः ॥ शिरश्चिच्छेद खड्गेन ततोऽसावपत-  
 द्भुवि ॥३६॥ ततः सिंहचक्रादोपादंष्ट्राक्षणाशिरोधरान् ॥ असुरां-



( अ० ९ )

दुर्गा सप्तशती

१२७

स्तांस्तथा काली शिवदूती तथापरान् ॥३७॥ कौमारीशक्तिनि-  
 भिन्नाः केचिन्नेशुर्महासुराः ॥ ब्रह्माणीमंत्रपूतेन तोयेनान्ये निराकृताः  
 ॥३८॥ माहेश्वरीत्रिशूलेन भिन्नाः पेतुस्तथापरे ॥ वाराहीतुण्ड-  
 घातेन केचिच्चूर्णीकृता भुवि ॥३९॥ खण्डं खण्डं च चक्रेण वैष्णव्या  
 दानवाः कृताः ॥ वज्रेण चैंद्रीहस्ताग्रविमुक्तेन तथापरे ॥४०॥  
 केचिद्विनेशुरसुराः केचिन्नष्ट महाहवात् ॥ भक्षिताश्चापरे काली-  
 शिवदूतीमृगाधिपैः ॥४१॥ मार्कण्डेयपुराणे सार्वणिके मन्वन्तरे  
 देवीमाहात्म्ये नवमः ॥९॥ उवाच ॥२॥ श्लोकाः ॥३९॥ एवं  
 ॥४१॥ एवमादितः ॥५४३॥

### अथ दशमोऽध्यायः

ऋषिरुवाच ॥१॥ निशुंभं निहतं दृष्ट्वा भ्रातरं प्राणसंमितम् ॥  
 हन्यमानं बलं चैव शंभः क्रद्धोऽब्रवीद्वचः ॥२॥ बलावलेपाद्दुष्टे

१२८

दुर्गा सप्तसती

( अ० १० )

त्वं मा दुर्गे गर्वमावह ॥ अन्यासां बलमाश्रित्य युध्यसे चातिमानिनी ॥  
 ३॥ देव्युवाच ॥४॥ एकैवाहं जगत्यत्र द्वितीया का ममापरा ॥  
 पश्यैता दुष्ट मय्येव विशंत्यो मद्विभूतयः ॥५॥ ततः समस्तास्ता  
 देव्यो ब्रह्माणीप्रमुखा लयम् ॥ तस्या देव्यास्तनौ जग्मुरेकैवासी-  
 तद्राम्बिका ॥६॥ देव्युवाच ॥७॥ अहं विभूत्या बहुभिरिह रूपैर्य-  
 दास्थिता ॥ तत्संहतं मयैकैव तिष्ठाम्याजौ स्थिरो भव ॥८॥  
 ऋषिरुवाच ॥९॥ ततः प्रववृते युद्धं देव्याः शुंभस्य चोभयोः ॥  
 पश्यतां सर्वदेवानामसुराणां च दारुणम् ॥१०॥ शरवर्षैः शितैः  
 शस्त्रैस्तथा चास्त्रैः सुदारुणैः ॥ तयोर्युद्धमभूद्भूयः सर्वलोक-  
 भयंकरम् ॥११॥ दिव्यान्यस्त्राणि शतशो ममचे यान्यथाम्बिका ॥  
 वभञ्ज तानि दैत्येन्द्रस्तत्प्रतीघातकर्तृभिः ॥१२॥ मुक्तानि तेन



(अ० १०) ९

दुर्गा सप्तशती

१२९

चास्त्राणि दिव्यानि परमेश्वरी ॥ बभञ्ज लील्यैवोग्रहूँकारोच्चार-  
णादिभिः ॥१३॥ ततः शरशतैर्देवीमाच्छादयत सोऽसुरः ॥ सापि  
तत्कुपिता देवी धनुश्चिच्छेद चेषुभिः ॥१४॥ छिन्ने धनुषि दैत्येन्द्र-  
स्तथा शक्तिमथाददे ॥ चिच्छेद देवी चक्रेण तामप्यस्य करे स्थिताम्  
॥१५॥ ततः खड्गमुपादाय शतचन्द्रं च भानुमत् ॥ अभ्यधावत  
तां देवीं दैत्यानामधिपेश्वरः ॥ १६ ॥ तस्यापतत एवाशु  
खड्गं चिच्छेद चण्डिका ॥ धनुर्मुक्तैः शितैर्बाणैश्चर्म चार्ककरामलम्  
॥१७॥ अश्वांश्च पातयामास रथं सारथिना सह ॥ हताश्वः स  
तदा दैत्यश्छिन्नधन्वा विसारथिः ॥१८॥ जग्राह मुद्गरं घोरम-  
म्बिकानिधनोद्यतः ॥ चिच्छेदापततस्तस्य मुद्गरं निशितैः शरैः  
॥१९॥ तथापि सोऽभ्यधावत्तां मुष्टिमद्यम्य वेगवान् ॥ स मुष्टि

१३०

दुर्गा सप्तशती

(अ० १०)

पातयामास हृदये दैत्यपुङ्गवः ॥२०॥ देव्यास्तं चापि सा देवी  
 तलेनोरस्यताडयत् ॥ तलप्रहाराभिहतो निपपात महीतले ॥२१॥  
 स दैत्यराजः सहसा पुनरेव तथोत्थितः ॥ उत्पत्य च प्रगृह्योच्चैर्देवी-  
 गगनमास्थितः ॥२२॥ तत्रापि सा निराधारा युयुधे तेन चण्डिका  
 ॥२३॥ नियुद्धं खे तदा दैत्यश्चण्डिका च परस्परम् ॥ चक्रतुः प्रथमं  
 सिद्धमुनिविस्मयकारकम् ॥ २४ ॥ ततो नियुद्धं सुचिरं कृत्वा  
 तेनाम्बिका सह ॥ उत्पाटय भ्रामयामास चिक्षेप धरणीतले ॥२५॥  
 स क्षिप्तो धरणीं प्राप्य मुष्टिमुद्यम्य वेगवान् ॥ अभ्यधावत दुष्टात्मा  
 चण्डिकानिधनेच्छया ॥२६॥ तमायान्तं ततो देवी सर्वदैत्यजने-  
 श्वरम् ॥ जगत्यां पातयामास भित्त्वा शूलेन वक्षसि ॥२७॥ स  
 गतासुः पपातोर्व्यां देवीशूलाग्रविक्षतः ॥ चालयन्सकलां पृथ्वीं  
 साब्धिद्वीपां सपर्वतम् ॥२८॥ तत्र प्रसक्तमविवक्षितं हते तस्मिन्दु-



(अ० १०)

दुर्गा सप्तशती

१३१

रात्मनि ॥ जगत्स्वास्थ्यमतीवाप निर्मलं चाभवन्नभः ॥२९॥  
 उत्पातमेघाः सोल्का ये प्रागासंस्ते शमं ययुः ॥ सरितो मार्गवाहि-  
 न्यस्तथासंस्तत्र पातिते ॥३०॥ ततो देवगणाः सर्वे हर्षनिर्भरमान-  
 साः ॥ बभूवुर्निहते तस्मिन् गंधर्वा ललितं जगुः ॥३१॥ अवाद्यं-  
 स्तथैवान्ये ननृतुश्चाप्सरोगणाः ॥ ववुः पुण्यास्तथा वातास्सु-  
 प्रभोऽभूद्दिवाकरः ॥३२॥ (जल्वलुश्चाग्रपः शान्ताः शान्त-  
 दिग्जनितस्वनाः) ॥ मार्कण्डेयपुराणे सार्वणिके मन्वन्तरे देवी-  
 माहात्म्ये दशमः ॥१०॥ उवाच ॥४॥ अर्धं ॥१॥ श्लोकमंत्राः  
 ॥२७॥ एवं ॥३२॥ एवमादितः ॥५७५॥

### अथैकादशोऽध्यायः

ऋषिरुवाच ॥१॥ देव्या हते तत्र महासुरेन्द्रे सेंद्राः सुरा वह्नि-  
 पुरोगमास्ताम् ॥ कात्यायनीत्यादिपुराणेष्वभिहितं ॥ काव्यविका-

१३२

दुर्गा सप्तशती

(अ० ११)

सिताशाः ॥२॥ देवी प्रपन्नार्तिहरे प्रसीद प्रसीद मातर्जगतोऽखि-  
 लस्य ॥ प्रसीद विश्वेश्वरि पाहि विश्वं त्वमीश्वरी देवि चराचरस्य  
 ॥३॥ आधारभूता जगतस्त्वमेका महीस्वरूपेण यतः स्थितासि ॥  
 अपांस्वरूपस्थितया त्वयैतदाप्यायते कृत्स्नमलंध्यवीर्ये ॥४॥ त्वं  
 वैष्णवी शक्तिरनंतवीर्या विश्वस्य बीजं परमासि माया ॥ संमोहितं  
 देवि समस्तमेतत्त्वं वै प्रसन्ना भुवि मुक्तिहेतुः ॥५॥ विद्याः समस्ता-  
 स्तव देवि भेदाः स्त्रियः समस्ताः सकला जगत्सु ॥ त्वयै-  
 कया पूरितमंबयैतत्का ते स्तुतिः स्तव्यपरा परोक्तिः ॥६॥ सर्वभूता  
 यदा देवी भुक्तिमुक्तिप्रदायिनी ॥ त्वं स्तुता स्तुतये का वा भवन्तु  
 परमोक्तयः ॥७॥ सर्वस्य बुद्धिरूपेण जनस्य हृदि संस्थिते ॥ स्वर्गा-  
 पवर्गदे देवि नारायणि नमोस्तु ते ॥८॥ कलिकाष्ठादिरूपेण परि-



(अ० ११)

दुर्गा सप्तशती

१३३

णामप्रदायिनि ॥ विश्वस्योपरतौ शक्ते नारायणि नमोस्तु ते ॥९॥  
 सर्वमङ्गलमाङ्गल्ये शिवे सर्वार्थसाधिके ॥ शरण्ये त्र्यम्बके गौरि  
 नारायणि नमोस्तु ते ॥१०॥ सृष्टिस्थितिविनाशानां शक्तिभूते  
 सनातनि ॥ गुणाश्रये गुणमये नारायणि नमोस्तु ते ॥११॥ शरणागत-  
 दीनार्तपरित्राणपरायणे ॥ सर्वस्यार्तिहरे देवि नारायणि नमोस्तु  
 ते ॥१२॥ हंसयुक्तविमानस्थे ब्रह्माणीरूपधारिणी ॥ कौशांभः  
 क्षरिके देवि नारायणि नमोस्तु ते ॥ १३ ॥ त्रिशूलचन्द्राहिधरे  
 महावृषभवाहिनि ॥ माहेश्वरीस्वरूपेण नारायणि नमोस्तु ते ॥१४॥  
 मयूरकुक्कुटवृते महाशक्तिधरेऽनघे ॥ कौमारीरूपसंस्थाने नारायणि  
 नमोस्तु ते ॥१५॥ शंखचक्रगदाशार्ङ्गगृहीतपरमायुधे ॥ प्रसीद  
 वैष्णवीरूपे नारायणि नमोस्तु ते ॥१६॥ गृहीतोऽग्रमहाचक्रे द्रष्टो-

१३४

दुर्गा सप्तशती

(अ० ११)

द्रुतवसुन्धरे ॥ वाराहरूपिणि शिवे नारायणि नमोस्तु ते ॥१७॥  
 नृसिंहरूपेणोग्रेण हन्तुं दैत्यान्कृतोद्यमे ॥ त्रैलोक्यत्राणसहिते नारा-  
 यणि नमोस्तु ते ॥१८॥ किरीटिनि महावज्रे सहस्रनयनोज्ज्वले ॥  
 वृत्रप्राणहरे चैद्रि नारायणि नमोस्तु ते ॥१९॥ शिवदूतीस्वरूपेण  
 हतदैत्यमहाबले घोररूपे महारावे नारायणि नमोस्तु ते ॥२०॥  
 दंष्ट्राकरालवदने शिरोमालाविभूषणे ॥ चामुण्डे मुण्डमथने नारा-  
 यणि नमोस्तु ते ॥२१॥ लक्ष्मि लज्जे महाविद्ये श्रद्धे पुष्टि स्वधे  
 ध्रुवे ॥ महारात्रि महामाये नारायणि नमोस्तु ते ॥२२॥ मेधे  
 सरस्वति वरे भूति बाभ्रवि तामसि ॥ नियते त्वं प्रसीदेशे नारायणि  
 नमोस्तु ते ॥२३॥ सर्वस्वरूपे सर्वेशे सर्वशक्तिसमन्विते ॥ भयेभ्य-  
 स्वाहि नो देवी दुर्गे देवि नमोस्तु ते ॥२४॥ एतत्ते वदनं सौम्यं



(अ० ११)

दुर्गा सप्तशती

१३५

लोचनत्रयभूषितम् ॥ पातु नः सर्वभूतेभ्यः कात्यायनि नमोस्तुते  
 ॥२५॥ ज्वालाकरालमत्युग्रमशेषासुरसूदनम् ॥ त्रिशूलं पातु नो  
 भीतेर्भद्रकालि नमोस्तुते ॥२६॥ हिनस्ति दैत्यतेजांसि स्वनेनापूर्य  
 या जगत् ॥ सा घण्टा पातु नो देवि पापेभ्यो नः सुतानिव ॥२७॥  
 असुरासृग्वसापङ्कचचितस्ते करोज्ज्वलः ॥ शुभाय खड्गो भवतु  
 चण्डिके त्वां नता वयम् ॥२८॥ रोगानशेषानपहंसि तुष्टा रुष्टा  
 तु कामान्सकलानभीष्टान् ॥ त्वामाश्रितानां न विपन्नराणां त्वामा-  
 श्रिता ह्याश्रयतां प्रयान्ति ॥२९॥ एतत्कृतं यत्कदनं त्वयाद्य धर्म-  
 द्विषां देवि महासुराणाम् ॥ रूपैरनेकैर्वहुधात्ममूर्तिं कृत्वाऽम्बिके  
 तत् प्रकरोति कान्या ॥३०॥ विद्यासु शास्त्रेषु विवेकदीपेष्वग्रेषु  
 वाक्येषु च का त्वदन्यथा ॥ ३१ ॥

१३६

दुर्गा सप्तशती

(अ० ११)

दतीव विश्वम् ॥३१॥ रक्षांसि यत्रोग्रविषाश्च नागा यत्रारयो  
 दस्युबलानि यत्र ॥ दावानलो यत्र तथाब्धिमध्ये तत्र स्थिता त्वं  
 परिपासि विश्वम् ॥३२॥ विश्वेश्वरि त्वं परिपासि विश्वं विश्वा-  
 त्मिका धारयसीह विश्वम् ॥ विश्वेशवन्द्या भवती भवन्ति विश्वा-  
 श्रया ये त्वयि भक्तितनूनाः ॥३३॥ देवि प्रसीद परिपालय नोऽरि-  
 भीर्तेनित्यं यथाऽसुरवधादधुनैव सद्यः ॥ पापानि सर्वजगतां प्रशमं  
 नयाशु उत्पातपाकजनितांश्च महोपसर्गान् ॥३४॥ प्रणतानां प्रसीद  
 त्वं देवि विश्वार्तिहारिणि ॥ त्रैलोक्यवासिनामीडये लोकानां वरदा  
 भव ॥३५॥ देव्युवाच ॥३६॥ वरदाहं सुरगणा वरं यं मनसेच्छथ ॥  
 तं वृणुध्वं प्रयच्छामि जगतामुपकारकम् ॥३७॥ देवा ऊचुः ॥३८॥  
 सर्वाबाधाप्रशमनं त्रैलोक्यस्याखिलेश्वरि ॥ एवमेव त्वया कार्यमस्म-



(अ० ११)

दुर्गा सप्तशती

१३७

द्वैरिविनाशनम् ॥३९॥ देव्युवाच ॥४०॥ वैवस्वतेऽन्तरे प्राप्ते अष्टा-  
 विंशतिमे युगे ॥ शुंभो निशुंभश्चैवान्यावुत्पत्स्येते महासुरौ ॥४१॥  
 नन्दगोपगृहे जाता यशोदागर्भसंभवा ॥ ततस्तौ नाशयिष्यामि  
 विन्ध्याचलनिवासिनी ॥४२॥ पुनरप्यतिरौद्रेण रूपेण पृथिवीतले ॥  
 अवतीर्य हनिष्यामि वैप्रचित्तांश्च दानवान् ॥४३॥ भक्षयन्त्याश्च  
 तानुग्रान् वैप्रचित्तान्महासुरान् ॥ रक्ता दन्ता भविष्यन्ति दाडिमी-  
 कुसुमोपमाः ॥४४॥ ततो मां देवताः स्वर्गे मर्त्यलोके च मानवाः ॥  
 स्तुवन्तो व्याहरिष्यन्ति सततं रक्तदन्तिकाम् ॥४५॥ भूयश्च शत-  
 वार्षिक्यामनावृष्ट्यामनंभसि ॥ मुनिभिः संस्तुता भूमौ संभविष्या-  
 म्ययोनिजा ॥४६॥ ततः शतेन नेत्राणां निरीक्षिष्याम्यहं मुनीन् ॥  
 कीर्तयिष्यन्ति मनुजः शतार्धशतैर्विपश्चित् ॥ ततोऽहमखिलं

१३८

दुर्गा सप्तशती

(अ० ११)

लोकमात्मदेहसमुद्भवैः ॥ भरिष्यामि सुराः शाकैरावृष्टेः प्राणधारकैः ॥४८॥ शाकंभरीति विख्यातिं तदा यास्याम्यहं भुवि ॥४९॥  
 तत्रैव च वधिष्यामि दुर्गमाख्यं महासुरम् ॥ दुर्गादेवीति विख्यातं तन्मे नाम भविष्यति ॥५०॥ पुनश्चाहं यदा भीमं रूपं कृत्वा हिमाचले ॥  
 रक्षांसि भक्षयिष्यामि मुनीनां त्राणकारणात् ॥५१॥ तदा मां मुनयः सर्वे स्तोष्यन्त्यानम्रमूर्तयः ॥ भीमादेवीति विख्यातं तन्मे नाम भविष्यति ॥५२॥ यदारुणाख्यस्त्रैलोक्ये महाबाधां करिष्यति ॥ तदाहं भ्रामरं रूपं कृत्वा संख्येयषट्प्रदम् ॥५३॥ त्रैलोक्यस्य हितार्थाय वधिष्यामि महासुरम् ॥ भ्रामरीति च मां लोकास्तदा स्तोष्यन्ति सर्वतः ॥५४॥ इत्थं यदा यदा बाधा दानवोत्था भविष्यति ॥ तदा तदावतीर्याहं करिष्याम्यसिंश्वरम् ॥५५॥ श्रीमार्कण्डेयपुराणे



(अ० १२)

दुर्गा सप्तशती

१३९

सार्वणिके मन्वन्तरे देवीमहात्म्ये नारायणीस्तुतिरेकादशः ॥ ११ ॥  
 उवाच ॥४॥ अर्धमंत्रः ॥१॥ श्लोकमंत्राः ॥५०॥ एवं ॥ ५५ ॥  
 एवमादितः ॥६३०॥

### अथ द्वादशोऽध्यायः

देव्युवाच ॥१॥ एभिः स्तवैश्च मां नित्यं स्तोष्यते यः समाहि-  
 तः ॥ तस्याहं सकलां बाधां शमयिष्याम्यसंशयम् ॥२॥ मधुकैट-  
 भनाशं च महिषासुरघातनम् ॥ कीर्तयिष्यन्ति ये तद्वद्वधं शुंभनिशुं-  
 भयोः ॥३॥ अष्टम्यां च चतुर्दश्यां नवम्यां चैकचेतसः ॥ श्रोष्यन्ति  
 चैव ये भक्त्या मम माहात्म्यमुत्तमम् ॥४॥ न तेषां दुष्कृतं किञ्चिद्दु-  
 ष्कृतोत्था न चापदः ॥ भविष्यति न दरिद्र्यं न चैवेष्टवियोजनम्  
 ॥५॥ शत्रुभ्यो न भयं तस्य दस्यतो वा न राजतः ॥ न शस्त्रानलतो-  
 यौघात्कदाचित्संभविष्यति ॥६॥ तस्मान्ममेतन्माहात्म्यं पठितव्यं

१४०

दुर्गा सप्तशती

(अ० १२)

समाहितैः ॥ श्रोतव्यं च सदा भक्त्या परं स्वस्त्ययनं हितत् ॥७॥  
 उपसर्गनिशेषांस्तु महामारीसमुद्भवान् ॥ तथा त्रिविधमुत्पातं माहात्म्यं  
 शमयेन्मम ॥८॥ यत्रैतत्पठ्यते सम्यङ् नित्यमायतने मम ॥ सदा न  
 तद्विमोक्षयामि सांनिध्यं तत्र मे स्थितम् ॥९॥ बलिप्रदाने पूजायामग्नि-  
 कार्ये महोत्सवे ॥ सर्वं ममैतन्माहात्म्यमुच्चार्यं श्राव्यमेव च ॥१०॥  
 जानताजानता वापि बलिपूजां यथाकृताम् ॥ प्रतीक्षिष्यामहं प्रीत्या-  
 वह्निहोमं तथाकृतम् ॥११॥ शरत्काले महापूजा क्रियते या च वार्षि-  
 की ॥ तस्यां ममैतन्माहात्म्यं श्रुत्वा भक्तिसमन्वितः ॥१२॥ सर्व-  
 बाधाविनिर्मुक्तो धनधान्यसमन्वितः ॥ मनुष्यो मत्प्रसादेन भवि-  
 ष्यति न संशयः ॥१३॥ श्रुत्वा ममैतन्माहात्म्यं तथा चोत्पत्तयः  
 शुभाः ॥ पराक्रमं च यद्वेष जायते निर्भयः पुमान् ॥१४॥ रिपवः



(अ० १२)

दुर्गा सप्तशती

१४१

संक्षयं यान्ति कल्याणं चोपपद्यते ॥ नन्दते च कुलं पुंसां माहात्म्यं मम  
 शृण्वताम् ॥ १५ ॥ शान्तिकर्मणि सर्वत्र तथा दुःस्वप्नदर्शने ॥ ग्रह-  
 पीडासु चोग्रासु माहात्म्यं शृणुयान्मम ॥ १६ ॥ उपसर्गाः शमं यान्ति  
 ग्रहपीडाश्च दारुणाः ॥ दुःस्वप्नं च नृभिर्दृष्टं सुस्वप्नमुपजायते ॥ १७ ॥  
 बालग्रहाभिभूतानां बालानां शान्तिकारकम् ॥ संघातभेदे च नृणां  
 मैत्रीकरणमुत्तमम् ॥ १८ ॥ दुर्वृत्तानामशेषाणां बलहानिकरं परम् ॥  
 रक्षोभूतपिशाचानां पठनादेव नाशनम् ॥ १९ ॥ सर्वं ममैतन्माहात्म्यं  
 मम सन्निधिकारकम् ॥ २० ॥ पशुपुष्पार्घधूपैश्च गन्धदीपैस्तथोत्तमैः ॥  
 विप्राणां भोजनैर्होमैः प्रोक्षणीयैरह्निशम् ॥ २१ ॥ अन्यैश्च विविधै-  
 र्भोगैः प्रदानैर्वत्सरेण या ॥ प्रीतिर्मे क्रियते सास्मिन् सकृदुच्चरिते  
 श्रुते ॥ २२ ॥ श्रुतं ह्यसि पापस्मिन्तथा शोभं प्रयाच्छसि ॥ रक्षां करोति

१४२

दुर्गा सप्तशती

(अ० १२).

भूतेभ्यो जन्मनां कीर्तनं मम ॥२३॥ युद्धेषु चरितं यन्मे दुष्टदैत्य-  
 निबर्हणम् ॥ तस्मिञ्छ्रुते वैरिकृतं भयं पुंसां न जायते ॥२४॥ युष्मा-  
 भिः स्तुतयो याश्च याश्च ब्रह्मर्षिभिः कृताः ॥ ब्रह्मणा च कृतास्ता-  
 स्तु प्रयच्छन्तु शुभां मतिम् ॥२५॥ अरण्ये प्रान्तरे वापि दावाग्नि-  
 परिवारितः ॥ दस्युभिर्वा वृतः शून्ये गृहीतो वापि शत्रुभिः ॥२६॥  
 सिंहव्याघ्रानुयातो वा वने वा वनहस्तिभिः ॥ राज्ञा क्रुद्धेन चाज्ञा-  
 प्तो बन्धो बन्धगतोऽपि वा ॥२७॥ आघूर्णितो वा वातेन स्थितः  
 पोते महार्णवे ॥ पतत्सु चापि शस्त्रेषु सङ्ग्रामे भृशदारुणे ॥२८॥  
 सर्वाबाधासु घोरासु वेदनाभ्यर्दितोऽपि वा ॥ स्मरन्ममैतच्चरितं  
 नरो मुच्येत सङ्कटात् ॥२९॥ मम प्रभावात्सिहाद्या दस्यवो वैरिण-  
 स्तथा ॥ दुरादेव पलायन्ते स्मरतश्चरितं मम ॥३०॥ ऋषिरुवाच



(अ० १२)

दुर्गा सप्तशती

१४३

॥३१॥ इत्युक्त्वा सा भगवती चण्डिका चण्डविक्रमा ॥ पश्यतां  
 सर्वदेवानां तत्रैवान्तरधीयत ॥३२॥ तेऽपि देवा निरातङ्काः स्वाधि-  
 कारान्यथा पुरा ॥ यज्ञभागभुजः सर्वे चक्रुर्विनिहतारयः ॥३३॥  
 दैत्याश्च देव्या निहते शंभे देवरिपौ युधि ॥ जगद्विध्वंसके तस्मिन्  
 महोग्रेऽतुलविक्रमे ॥३४॥ निशंभे च महावीर्ये शेषाः पातालमाययुः  
 ॥३५॥ एवं भगवती देवी सा नित्यापि पुनः पुनः ॥ संभूय कुरुते  
 भूप जगतः परिपालनम् ॥३६॥ तयैतन्मोह्यते विश्वं सैव विश्वं प्रसू-  
 यते ॥ सा याचिता च विज्ञानं तुष्टा ऋद्धिं प्रयच्छति ॥३७॥ व्याप्तं  
 तयैतत्सकलं ब्रह्माण्डं मनुजेश्वर ॥ महादेव्या महाकाली महामारी-  
 स्वरूपया ॥३८॥ सैव काले महामारी सैव सृष्टिर्भवत्यजा ॥ स्थितिं  
 करोति भूतानां सैव क्षीले शर्मसिमी ॥३९॥ सैव विष्णवेऽप्युपलक्ष्यते ॥ सृणां सैव लक्ष्मी-

१४४

दुर्गा सप्तशती

(अ० १२)

वृद्धिप्रदा गृहे ॥ सैवाभावे तथा लक्ष्मी विनाशायोपजायते ॥४०॥  
 स्तुता संपूजिता पुष्पैर्गन्धधूपादिभिस्तथा ॥ ददाति वित्तं पुत्रांश्च  
 मतिं धर्मं तथा शुभाम् ॥४१॥ मार्कण्डेयपुराणे सार्वणिके मन्वन्तरे  
 देव्याश्चरितमाहात्म्यं भगवती वाक्यं नाम द्वादशः ॥१२॥ उवाच  
 ॥२॥ अर्ध ॥२॥ श्लोक ॥३७॥ एवं ॥४१॥ एवमादितः ॥६७॥

### अथ त्रयोदशोऽध्यायः

ऋषिर्वाच ॥१॥ एतत्ते कथितं भूप देवीमाहात्म्यमुत्तमम् ॥  
 एवंप्रभावा सा देवी ययेदं धार्यते जगत् ॥२॥ विद्या तथैव क्रियते  
 भगवद्विष्णुमायया ॥ तया त्वमेष वैश्यश्च तथैवान्ये विवेकिनः ॥३॥  
 मोह्यन्ते मोहिताश्चैव मोहमेष्यन्ति चापरे ॥ तामुपैहि महाराज शरणं  
 परमेश्वरीम् ॥४॥ आराधिता सैव नृणां भोगस्वर्गापवर्गदा ॥५॥  
 मार्कण्डेय उवाच ॥६॥ इति तस्य वचः श्रुत्वा सुरथः स नराधिपः ॥७॥



(अ० १३) १०

दुर्गा सप्तशती

१४५

प्राणिपत्य महाभागं तमृषिं शंसितव्रतम् ॥ निर्विण्णोऽतिममत्वेन  
 राज्यापहरणेन च ॥८॥ जगाम सद्यस्तपसे स च वैश्यो महामुने ॥  
 संदर्शनार्थमम्बाया नदीपुलिनमास्थितः ॥९॥ स च वैश्यस्तपस्तेपे  
 देवीसूक्तं परं जपन् ॥ तौ तस्मिन्पुलिने देव्याः कृत्वा मूर्तिं महीमयीम्  
 ॥१०॥ अर्हणां चक्रतुस्तस्याः पुष्पधूपाग्नितर्पणैः ॥ निराहारौ यता-  
 त्मानौ तन्मनस्कौ समाहितौ ॥११॥ ददतुस्तौ बलिं चैव निजगा-  
 त्रासृगुक्षितम् ॥ एवं समाराधयतोस्त्रिभिर्वर्षैर्यतात्मनोः ॥१२॥ परि-  
 तुष्टा जगद्धात्री प्रत्यक्षं प्राह चण्डिका ॥१३॥ देव्युवाच ॥१४॥ यत्प्रा-  
 र्थ्यते त्वया भूप त्वया च कुलनन्दन ॥ मत्तस्तत्प्राप्यतां सर्वं परितुष्टा  
 ददामि ते ॥१५॥ मार्कण्डेय उवाच ॥१६॥ ततो वव्रे नृपो राज्यमवि-  
 भ्रश्यन्यजन्मनि ॥ अतः कृत्वा निजं राज्यं दत्तं त्वत्तुल्यं बलात् ॥१७॥

१४६

दुर्गा सप्तशती

(अ० १३)

सोऽपि वैश्यस्ततो ज्ञानं वव्रे निर्विण्णमानसः ॥ ममेत्यहमिति प्राज्ञः  
 सङ्गविच्युतिकारकम् ॥१८॥ देव्युवाच ॥१९॥ स्वल्पैरहोभिर्नृपते  
 स्वं राज्यं प्राप्स्यते भगवान् ॥२०॥ हत्वा रिपून्स्खलितं तव तत्र  
 भविष्यति ॥२१॥ मृतश्च भूयः संप्राप्य जन्म देवाद्विवस्वतः ॥२२॥  
 सार्वर्णिको मनुर्नाम भवान् भुवि भविष्यति ॥२३॥ वैश्यवर्य त्वया  
 यश्च वरोऽस्मत्तोऽभिवाञ्छितः ॥२४॥ तं प्रयच्छामि संसिद्धयै तव  
 ज्ञानं भविष्यति ॥२५॥ मार्कण्डेय उवाच ॥२६॥ इति दत्वा तयो-  
 र्देवी यथाभिलषितं वरम् ॥२७॥ बभूवान्तर्हिता सद्यो भक्त्या ताभ्या-  
 मभिष्टुता ॥ एवं देव्या वरं लब्ध्वा सुरथः क्षत्रियर्षभः ॥२८॥  
 सूर्याज्जन्म समासाद्य सार्वर्णिर्भविता मनुः ॥२९॥ क्लीं ॐ श्रीमा-  
 र्कण्डेयपुराणे सार्वर्णिके ॥३०॥



(अ० १३)

दुर्गा सप्तशती

१४७

प्रदानं नाम त्रयोदशः ॥१३॥ उवाचमंत्राः ॥६॥ अर्धमंत्राः ॥७॥  
श्लोकमंत्राः ॥१६॥ एवं ॥२९॥ एवमादितः ॥७००॥

अथोत्तरन्यासाः ॥ ॐ ह्रीं हृदयाय० ॐ चं शिर० ॐ डिं शिखा-  
यै० ॐ कां कव० ॐ यैनेत्राय० ॐ ह्रीं चण्डिकायै अस्त्राय० ॥ खड्गिनी  
शूलिनी घोरा० हृदयाय नमः ॥ शूलेन पाहि नो देवि० शिरसे  
स्वाहा ॥ प्राच्यां रक्ष प्रतीच्यां च० शिखायै वषट् ॥ सौम्यानि यानि  
रूपाणि० कवचाय हुं ॥ खड्गशूलगदादीनि० नेत्रत्रयाय वौषट् ॥  
सर्वस्वरूपे सर्वेशे० अस्त्राय फट् ॥ ध्यानम्

विद्युद्दामसमप्रभां मृगपतिस्कंधस्थितां भीषणां,  
कन्याभिः करवालखेटविलसद्वस्ताभिरासेविताम् ॥  
हस्तैश्चक्रधरालिखेटविशिखांश्चापं गुणं तर्जनीं,  
विभ्राणामनलात्मिकां शशिधरां दुर्गां त्रिनेत्रां भजे ॥

१४८

वैदिकं देवीसूक्तम्

## ॥ अथ वैदिकं देवीसूक्तम् ॥

अहं रुद्रेभिरित्यष्टर्चस्य सूक्तस्य वागांभृणी ऋषिः ॥ श्रीआदि-  
शक्तिदेवता त्रिष्टुप्छंदः द्वितीया जगती श्रीजगदम्बाप्रीत्यर्थं सप्तश-  
तीजपान्ते जपे विनियोगः ।

ओं अहंरुद्रेभिर्वसुभिश्चराम्यहमादित्यैरुतविश्वदैवैः ॥ अहाम  
त्रावरुणोभाविभर्म्यहमिन्त्राग्नीअहमश्विनोभा ॥ अहंसोमसाहनंस-  
बिभर्म्यहंत्वष्टारमुतपूषणंभगम् ॥ अहंदधामिद्रविणंहविष्मतेसुप्राव्ये-  
३ यजमानायसुन्वते ॥ अहंराष्ट्रींसंगमनीवसूनां चिकितुषीप्रथमा-  
यज्ञियानाम् ॥ तांमादेवाव्यदधुः पुरुत्राभूरिस्थात्रां भूर्यावेशयतीम् ॥  
मयासोअन्नमत्तियोविषयति यःप्राणितियई शृणोत्युक्तम् ॥ असंत  
वोमांतउपक्षियतिश्रुधिश्रुवश्रुदितंतेवदामि ॥ अहमेवस्वयमिदंवदामि-



## वैदिकं देवीसूक्तम्

१४९

जुष्टदेवेभिर्भुतमानुषेभिः ॥ यं कामयेत तमुग्रं कृणोमि तं ब्रह्माणं तमर्षितं  
 सुमेधाम् ॥ १ ॥ अहं रुद्राय धनुरातनोमि ब्रह्मद्विपेशरवे हंत वाऽऽ  
 अहं जनाय समंदै कृणोम्यहं द्यावापृथिवी आर्विवेश ॥ अहं सुवेपितरम-  
 स्यमूर्धन्ममयोनिरप्स्वं तः समुद्रे ॥ ततो वितिष्ठे भुवनानि विश्वोता  
 मूं द्यां वर्ष्मणोपस्पृशामि ॥ अहमेव वात इव प्रवाग्भारभमाणा भुवनानि-  
 विश्वा ॥ परो दिवा परेण पृथिव्यै तावतीमहिना संवभवा ॥ २ ॥

## ॥ अथ तांत्रिकं देवीसूक्तम् ॥

नमो देव्यै महादेव्यै शिवायै सततं नमः ॥ नमः प्रकृत्यै भद्रायै  
 नियताः प्रणताः स्म तां ॥ १ ॥ रौद्रायै नमो नित्यायै गौर्यै धात्र्यै  
 नमो नमः ॥ ज्योत्स्नायै चंद्ररूपिण्यै सखायै सततं नमः ॥ २ ॥ कल्या-

१५०

## तांत्रिकं देवीसूक्तम्

ण्यै प्रणतां वृद्ध्यै सिद्ध्यै कुर्मो नमो नमः ॥ नैर्ऋत्यै भूभृतां लक्ष्म्यै  
 शर्वाण्यै ते नमो नमः ॥३॥ दुर्गायै दुर्गपारायै सारायै सर्वकारिण्यै ॥  
 ख्यात्यै तथैव कृष्णायै धूम्रायै सततं नमः ॥४॥ अतिसौम्यातिरौ-  
 द्रायै नतास्तस्यै नमो नमः ॥ नमो जगत्प्रतिष्ठायै देव्यै कृत्यै नमो  
 नमः ॥५॥ या देवी सर्वभूतेषु विष्णुमायेति शब्दिता ॥ नमस्तस्यै  
 नमस्तस्यै नमस्तस्यै नमो नमः ॥६॥ या देवी सर्वभूतेषु चेतनेत्यभि-  
 धीयते ॥ नमस्तस्यै नमस्तस्यै नमस्तस्यै नमो नमः ॥७॥ या देवी  
 सर्वभूतेषु बुद्धिरूपेण संस्थिता ॥ नमस्तस्यै नमस्तस्यै नमस्तस्यै नमो  
 नमः ॥८॥ या देवी सर्वभूतेषु निद्रारूपेण संस्थिता ॥ नमस्तस्यै  
 नमस्तस्यै नमस्तस्यै नमो नमः ॥९॥ या देवी सर्वभूतेषु क्षुधारूपेण  
 संस्थिता ॥ नमस्तस्यै नमस्तस्यै नमस्तस्यै नमो नमः ॥१०॥



## तांत्रिकं देवीसूक्तम्

१५१

या देवी सर्वभूतेषु छाया रूपेण संस्थिता ॥ नमस्तस्यै नमस्तस्यै नमस्तस्यै  
 नमो नमः ॥ ११ ॥ या देवी सर्वभूतेषु शक्तिरूपेण संस्थिता ॥ नमस्त-  
 स्यै नमस्तस्यै नमस्तस्यै नमो नमः ॥ १२ ॥ या देवी सर्वभूतेषु तृष्णा-  
 रूपेण संस्थिता ॥ नमस्तस्यै नमस्तस्यै नमस्तस्यै नमो नमः ॥ १३ ॥ या  
 देवी सर्वभूतेषु क्षान्तिरूपेण संस्थिता ॥ नमस्तस्यै नमस्तस्यै नमस्तस्यै  
 नमो नमः ॥ १४ ॥ या देवी सर्वभूतेषु जातिरूपेण संस्थिता ॥ नमस्तस्यै  
 नमस्तस्यै नमस्तस्यै नमो नमः ॥ १५ ॥ या देवी सर्वभूतेषु लज्जा-  
 रूपेण संस्थिता ॥ नमस्तस्यै नमस्तस्यै नमस्तस्यै नमो नमः ॥ १६ ॥  
 या देवी सर्वभूतेषु शान्तिरूपेण संस्थिता ॥ नमस्तस्यै नमस्तस्यै  
 नमस्तस्यै नमो नमः ॥ १७ ॥ या देवी सर्वभूतेषु श्रद्धारूपेण संस्थिता  
 नमस्तस्यै नमस्तस्यै नमस्तस्यै नमो नमः ॥ १८ ॥ या देवी सर्वभूतेषु

१५२

## तांत्रिकं देवीसूक्तम्

कान्तिरूपेण संस्थिता ॥ नमस्तस्यै नमस्तस्यै नमस्तस्यै नमो नमः ॥ १९ ॥  
 या देवी सर्वभूतेषु लक्ष्मीरूपेण संस्थिता ॥ नमस्तस्यै नमस्तस्यै  
 नमस्तस्यै नमो नमः ॥ २० ॥ या देवी सर्वभूतेषु वृत्तिरूपेण  
 संस्थिता ॥ नमस्तस्यै नमस्तस्यै नमस्तस्यै नमो नमः ॥ २१ ॥ या  
 देवी सर्वभूतेषु स्मृतिरूपेण संस्थिता ॥ नमस्तस्यै नमस्तस्यै नमस्तस्यै  
 नमो नमः ॥ २२ ॥ या देवी सर्वभूतेषु दयारूपेण संस्थिता ॥ नमस्तस्यै  
 नमस्तस्यै नमस्तस्यै नमो नमः ॥ २३ ॥ या देवी सर्वभूतेषु तुष्टिरूपेण  
 संस्थिता ॥ नमस्तस्यै नमस्तस्यै नमस्तस्यै नमो नमः ॥ २४ ॥  
 देवी सर्वभूतेषु मातृरूपेण संस्थिता ॥ नमस्तस्यै नमस्तस्यै नमस्तस्यै  
 नमो नमः ॥ २५ ॥ या देवी सर्वभूतेषु भ्रान्तिरूपेण संस्थिता  
 नमस्तस्यै नमस्तस्यै नमस्तस्यै नमो नमः ॥ २६ ॥ इन्द्रियाणामधि-



## तांत्रिकं देवीसूक्तम्

१५३

ष्ठात्री भूतानां चाखिलेषु या ॥ भूतेषु सततं तस्यै व्याप्त्यै देव्यै नमो  
 नमः ॥ २७ ॥ चितिरूपेण या कृत्स्नमेतद्व्याप्य स्थिता जगत् ॥ नमस्तस्यै  
 नमस्तस्यै नमस्तस्यै नमो नमः ॥ २८ ॥ स्तुता सुरैः पूर्वमभीष्टसंश्र-  
 यात्तथा सुरेन्द्रेण दिनेषु सेविता ॥ करोतु सा नः शुभहेतुरीश्वरी  
 शुभानि भद्राण्यभिहन्तु चापदः ॥ २९ ॥ या सांप्रतं चोद्धतदैत्यतापि  
 तैरस्माभिरीशा च सुरैर्नमस्यते ॥ या च स्मृता तत्क्षणमेव हन्ति नः  
 सर्वापदो भक्तिविनम्रमूर्तिभिः ॥ ३० ॥ इति देवीसूक्तं पठित्वाऽष्टो-  
 त्तरशतं नवार्णजपं कृत्वा तदुत्तरन्यासान्विधाय ॥ गुह्यातिगुह्य-  
 गोप्त्री त्वं गृहाणास्मत्कृतं जपम् ॥ सिद्धिर्भवतु मे देवि त्वत्प्रसादा-  
 न्महेश्वरि ॥ इति देव्या वामहस्ते जपं निवेदयेत् ॥

१५४

प्राधानिकरहस्यम्

## ॥ अथ प्राधानिकरहस्यम् ॥

अस्य श्रीसप्तशतीरहस्यत्रयस्य ब्रह्मविष्णुरुद्रा ऋषयः ॥ महा-  
कालीमहालक्ष्मीमहासरस्वत्यो देवताः ॥ अनुष्टुप्छंदः ॥ नवदुर्गमहा-  
लक्ष्मीर्बीजं ॥ श्री शक्तिः ॥ ममाभीष्टफलसिद्धये सप्तशतीपाठान्ते  
जपे विनियोगः ॥

राजोवाच ॥ भगवन्नवतारा मे चण्डिकायास्त्वयोदिताः ॥  
एतेषां प्रकृतिं ब्रह्मन्प्रधानं वक्तुमर्हसि ॥ १ ॥ आराध्यं  
यन्मया देव्याः स्वरूपं येन वै द्विज ॥ विधिना ब्रूहि सकलं यथा-  
वत्प्रणतस्य मे ॥ २ ॥ ऋषिरुवाच ॥ इदं रहस्यं परममनाख्येयं  
प्रचक्षते ॥ भक्तोऽसीति न मे किञ्चित्तवावाच्यं नराधिप ॥ ३ ॥  
सर्वस्याद्या महालक्ष्मीस्त्रिगुणा परमेश्वरी ॥ लक्ष्यालक्ष्यस्वरूपा  
सा व्याप्य कृत्स्नं व्यवस्थिता सा विश्वव्यापिनी ॥ ४ ॥ खेटं पानपात्रं



## प्राधानिकरहस्यम्

१५५

च बिभ्रती ॥ नागं लिङ्गं च योनिं च बिभ्रती नृप मूर्धनि ॥५॥  
 तप्तकाञ्चनवर्णाभा तप्तकाञ्चनभूषणा ॥ शून्यं तदखिलं स्वेन  
 पूरयामास तेजसा ॥६॥ शून्यं तदखिलं लोकं विलोक्य परमेश्वरी  
 ॥ बभार रूपमपरं तमसा केवलेन हि ॥७॥ सा भिन्नाञ्जनसंकाशा  
 द्रंष्ट्राञ्चितवरानना ॥ विशाललोचना नारी बभूव तनुमध्यमा  
 ॥८॥ खड्गपात्रशिरः खटैरलङ्कृतचतुर्भुजा ॥ कबन्धहारं शिरसा  
 बिभ्राणाहिशिरःस्रजम् ॥९॥ तां प्रोवाच महालक्ष्मीस्तामसीं प्रम-  
 दोत्तमाम् ॥ ददामि तव नामानि यानि कर्माणि तानि ते ॥१०॥  
 महामाया महाकाली महामारी क्षुधा तृषा ॥ निद्रा तृष्णा चैक-  
 वीरा कालरात्रिर्दुरत्यया ॥११॥ इमानि तव नामानि प्रतिपाद्यानि  
 कर्मभिः ॥ एभिः कर्माणि ते ज्ञात्वा योऽधीते सोऽश्नुते सुखम् ॥१२॥  
 तामित्युक्त्वा महालक्ष्मीः स्वरूपमपरं नृप ॥ सत्त्वाख्येनातिशुद्धेन

१५६

## प्राधानिकरहस्यम्

गुणेनेन्दुप्रभं दधौ ॥१३॥ अक्षमालाङ्कुशधरा वीणापुस्तकधारिणी ॥  
 सा बभूव वरा नारी नामान्यस्यै च सा ददौ ॥१४॥ महाविद्या  
 महावाणी भारती वाक् सरस्वती ॥ आर्या ब्राह्मी कामधेनुर्वेद-  
 गर्भा सुरेश्वरी ॥१५॥ अथोवाच महालक्ष्मीर्महाकालीं सरस्वतीम् ॥  
 युवां जनयतां देव्यौ मिथुने स्वानुरूपतः ॥१६॥ इत्युक्त्वा ते महा-  
 लक्ष्मीः ससर्ज मिथुनं स्वयम् ॥ हिरण्यगर्भौ रुचिरौ स्त्रीपुंसौ  
 कमलासनौ ॥१७॥ ब्रह्मन्विधे विरञ्चेति धातरित्याह तं नरम् ॥  
 श्रीः पद्मे कमले लक्ष्मीत्याह माता स्त्रियं च ताम् ॥१८॥ महाकाली  
 भारती च मिथुनं सृजतः सह ॥ एतयोरपि रूपाणि नामानि च  
 वदामि ते ॥१९॥ नीलकण्ठं रक्तबाहुं श्वेताङ्गं चन्द्रशेखरम् ॥  
 जनयामास पुरुषं महाकाली सितां स्त्रियम् ॥२०॥ स रुद्रः शङ्करः  
 स्थाणुः कपर्दी च त्रिलोचनः ॥ आर्या विद्या कामधेनुः सा स्त्री भाषा-



## प्राधानिकरहस्यम्

१५७

क्षरास्वरा ॥२१॥ सरस्वती स्त्रियं गौरीं कृष्णं च पुरुषं नृप ॥  
 जनयामास नामानि तयोरपि वदामि ते ॥ २२ ॥ विष्णुः  
 कृष्णो हृषीकेशो वासुदेवो जनार्दनः ॥ उमा गौरी सती चण्डी  
 सुन्दरी सुभगा शुभा ॥२३॥ एवं युवतयः सद्यः पुरुषत्वं प्रपेदिरे ।  
 चक्षुष्मन्तो नु पश्यन्ति नेतरे तद्विदो जनाः ॥२४॥ ब्रह्मणे प्रददौ  
 पत्नीं महालक्ष्मीर्नृप त्रयीम् ॥ रुद्राय गौरीं वरदां वासुदेवाय च  
 श्रियम् ॥२५॥ स्वरया सह संभूय विरिञ्चोऽण्डमजीजनत् ।  
 बिभेद भगवान् रुद्रस्तद्गौर्या सह वीर्यवान् ॥२६॥ अण्डमध्ये प्रधा-  
 नादि कार्यजातमभून्नृप ॥ महाभूतात्मकं सर्वं जगत्स्थावरजङ्गमम्  
 ॥२७॥ पुषोष पालयामास तल्लक्ष्म्या सह केशवः ॥ संजहार  
 जगत्सर्वं सह गौर्या महेश्वरः ॥२८॥ महालक्ष्मी खेमजा राजन्  
 सर्वेश्वरेश्वरी । निराकारा नृप साकारा सैव नानाभिधानभूत् ॥२९॥

१५८

वैकृतिकरहस्यम्

नामान्तरैर्निरूप्यैषा नाम्ना नान्येन केनचित् ॥३०॥ इति  
मार्कण्डेयपुराणे प्राधानिकं रहस्यम् ॥

॥ अथ वैकृतिकरहस्यम् ॥

ऋषिरुवाच ॥ त्रिगुणा तामसी देवी सात्त्विकी या त्वयोदिता ॥  
सा शर्वा चण्डिका दुर्गा भद्रा भगवतीर्यते ॥१॥ योगनिद्रा हरेरुक्ता  
महाकाली तमोगुणा ॥ मधुकैटभनाशार्थं यां तुष्टावांबुजासनः ॥२॥  
दशवक्त्रा दशभुजा दशपादाञ्जनप्रभा ॥ विशालया राजमाना त्रिश-  
लोचनमालया ॥३॥ स्फुरद्दशनदंष्ट्रा सा भीमरूपापि भूमिप ॥ रूप-  
सौभाग्य कान्तीनां सा प्रतिष्ठा महाश्रियाम् ॥४॥ खड्गवाणगदाशूल-  
शंखचक्रभुशुण्डिभृत् ॥ परिधं कार्मुकं शीर्षे निश्चोतद्रुधिरं दधौ ॥५॥  
एषा सा वैष्णवी माया महाकाली दुरत्यया ॥ आराधिता वशीकुर्या-



## वैकृतिकरहस्यम्

१५९

त्पूजाकर्तुं श्चराचरम् ॥६॥ सर्वदेवशरीरेभ्यो याविर्भूताऽमितप्रभा ॥  
 त्रिगुणा सा महालक्ष्मीः साक्षान्महिषमर्दिनी ॥७॥ श्वेतानना नील-  
 भुजा सुश्वेतस्तनमण्डला ॥८॥ सुचित्रजघना चित्रमाल्यांबरविभूष-  
 णा ॥ चित्रानुलेपना कांतिरूपसौभाग्यशालिनी ॥९॥ अष्टा-  
 दशभुजा पूज्या सा सहस्रभुजा सती ॥ आयुधान्यत्र वक्ष्यन्ते दक्षिणा-  
 धःकरक्रमात् ॥१०॥ अक्षमाला च कमलं बाणोसिः कुलिशं गदा ॥  
 चक्रं त्रिशूलं परशुः खड्गो घंटा च पाशकः ॥११॥ शक्तिर्दण्डश्चर्म  
 चापं पानपात्रं कमण्डलुः ॥ अलंकृतभुजामेभिरायुधैः कमलासनाम्  
 ॥१२॥ सर्वदेवमयीमीशां महालक्ष्मीमिमां नृप ॥ पूजयेत्सर्वलो-  
 कानां स देवानां प्रभुर्भवेत् ॥१३॥ गौरीदेहात्समुद्भूता या सत्त्वै-  
 कगुणाश्रया ॥ साक्षात्सरस्वती प्रोक्ता शंभासरनिर्वाहिणी ॥१४॥

१६०

## वैकृतिकरहस्यम्

दधौ चाष्टभुजा बाणान्मुसलं शूलचक्रभृत् ॥ शंखं घण्टां लाङ्गूलं  
 च कार्मुकं वसुधाधिप ॥१५॥ एषा संपूजिता भक्त्या सर्वज्ञत्वं  
 प्रयच्छति ॥ निशुंभमथिनी देवी शुंभासुरनिबहिणी ॥१६॥ इत्यु-  
 क्तानि स्वरूपाणि मूर्तीनां तव पार्थिव ॥ उपासनं जगन्मातुः  
 पृथगासां निशामय ॥१७॥ महालक्ष्मीर्यदा पूज्या महाकाली सर-  
 स्वती ॥ दक्षिणोत्तरयोः पूज्ये पृष्ठतो मिथुनत्रयम् ॥१८॥ विरिञ्चिः  
 स्वरया मध्ये रुद्रो गौर्या च दक्षिणे ॥ वामे लक्ष्म्या हृषीकेशः पुरतो  
 देवतात्रयम् ॥१९॥ अष्टादशभुजा मध्ये वामे चास्या दशानना ॥  
 दक्षिणेऽष्टभुजा लक्ष्मीर्महतीति समर्चयेत् ॥२०॥ अष्टादशभुजा  
 चैषा यदा पूज्या नराधिप ॥ दशानना चाष्टभुजा दक्षिणोत्तरयो-  
 स्तदा ॥२१॥ कालमृत्पूज्ये च संपूज्यो सर्वारिष्टप्रशान्तये ॥ यदा चाष्ट-



भुजा पूज्या शुम्भासुरनिर्वहिणी ॥२२॥ नवास्याः शक्तयः पूज्यास्तदा  
 रुद्रविनायकौ ॥ नमो देव्या इति स्तोत्रैर्महालक्ष्मीं समर्चयेत् ॥२३॥  
 अवतारत्रयाचार्यां स्तोत्रमंत्रास्तदाश्रयाः ॥ अष्टादशभुजा चैषा पूज्या  
 महिषमर्दिनी ॥२४॥ महालक्ष्मीर्महाकाली सैव प्रोक्ता सरस्वती ॥  
 ईश्वरी पुण्यपापानां सर्वलोकमहेश्वरी ॥२५॥ महिषान्तकरी येन  
 पूजिता स जगत्प्रभुः ॥ पूजयेज्जगतां धात्रीं चण्डिकां भक्तवत्स-  
 लाम् ॥२६॥ अर्घादिभिरलंकारैर्गन्धपुष्पैस्तथोत्तमैः ॥ धूपैर्दीपैश्च  
 नैवेद्यैर्नानाभक्ष्यसमन्वितैः ॥२७॥ रुधिराक्तेन बलिना मांसेन सु-  
 रया नृप ॥ प्रणामाचमनीयेन चन्दनेन सुगन्धिना ॥२८॥ सक-  
 पूर्रैश्च तांबूलैर्भक्तिभावसमन्वितैः ॥ वामभागेऽग्रतो देव्याश्छिन्न-  
 शीर्षं महासुरम् ॥२९॥ पूजयेन्महिषं येन प्राप्तं सायुज्यमीशया ॥

१६२

वैकृतिकरहस्यम्

दक्षिणे पुरतः सिंह समग्रं धर्ममीश्वरम् ॥३०॥ वाहनं पूजयेद्देव्या  
 धृतं येन चराचरम् ॥ ततः कृताञ्जलिभूत्वा स्तुवीत चरितैरिमैः  
 ॥३१॥ एकेन वा मध्यमेन नैकेनेतरयोरिह ॥ चरितार्धं तु न जपे-  
 ज्जपञ्चिद्रमवाप्नुयात् ॥३२॥ स्तोत्रमंत्रैः स्तुवीतेमां यदि वा  
 जगदम्बिकाम् ॥ प्रदक्षिणानमस्कारान्कृत्वा मूर्ध्नि कृताञ्जलिः  
 ॥३३॥ क्षमापयेज्जगद्धात्रीं मुहुर्मुहुरतन्द्रितः ॥ प्रतिश्लोकं च जुहु-  
 यात्पायसं तिलसर्पिषा ॥३४॥ जुहुयात्स्तोत्रमंत्रैर्वा चण्डिकायै शुभं  
 हविः ॥ नमो नमः पदैर्देवीं पूजयेत्सुसमाहितः ॥३५॥ प्रयतः  
 प्राञ्जलिः प्रह्वः प्राणानारोप्य चात्मनि ॥ सुचिरं भावयेद्देवीं  
 चण्डिकां तन्मयो भवेत् ॥३६॥ एवं यः पूजयेद्भक्त्या प्रत्यहं  
 परमेश्वरीम् ॥ भूत्वा भोगान्मृगाकामं देवीसायुज्यमाप्नुयात्



## वैकृतिकरहस्यम्

१६३

॥३७॥ यो न पूजयते नित्यं चण्डिकां भक्तवत्सलाम् ॥ भस्मीकृत्वास्य  
 पुण्यानि निर्दहेत्परमेश्वरी ॥३८॥ तस्मात्पूजय भूपाल सर्वलोक-  
 महेश्वरीम् ॥ यथोक्तेन विधानेन चण्डिकां सुखमाप्स्यसि ॥३९॥  
 इति मार्कण्डेयपुराणे वैकृतिकं रहस्यम् ॥

## ॥ अथ मूर्तिरहस्यम् ॥

ऋषिर्वाच ॥ नन्दा भगवती नाम या भविष्यति नन्दजा ॥ सा  
 स्तुता पूजिता ध्याता वशीकुर्याज्जगत्त्रयम् ॥१॥ कनकोत्तमकान्तिः  
 सा सुकान्तिकनकांवरा ॥ देवी कनकवर्णाभा कनकोत्तमभूषणा ॥२॥  
 कनकांकुशपाशाब्जैरलंकृतचतुर्भुजा ॥ इन्दिरा कमला लक्ष्मीः सा  
 श्रीरुक्मांबुजासना ॥३॥ यथा रक्तवर्णिका ॥ देवी प्रोक्ता

१६४

मूर्तिरहस्यम्

मयानघ ॥ तस्याः स्वरूपं वक्ष्यामि शृणु सर्वभयापहम् ॥४॥  
 रक्तांबरं रक्तवर्णा रक्तसर्वाङ्गभूषणा ॥ रक्तायुधा रक्तनेत्रा  
 रक्तकेशातिभीषणा ॥५॥ रक्ततीक्ष्णनखा रक्तदशना रक्तदन्तिका ।  
 पतिं नारीवानुरक्ता देवी भक्तं भजेज्जनम् ॥६॥ वसुधेव विशाला  
 सा सुमेरुयुगलस्तनी ॥ दीर्घौ लंबावतिस्थूलौ तावतीव मनोहरौ  
 ॥७॥ कर्कशावतिकान्तौ तौ सर्वानन्दपयोनिधी ॥ भक्तान्संपाय-  
 येद्देवी सर्वकामदुघौ स्तनौ ॥८॥ खड्गं पात्रं च मुसलं लाङ्गलं च  
 बिभर्ति सा ॥ आख्याता रक्तचामुण्डा देवी योगेश्वरीति च  
 ॥९॥ अनया व्याप्तमखिलं जगत्स्थावरजङ्गमम् ॥ इमां यः पूजये-  
 द्भक्त्या स व्याप्नोति चराचरम् ॥१०॥ अधीते य इमं नित्यं रक्त-  
 दन्त्या वपुःस्तवम् ॥ तं सा परिचरेद्देवी पतिं प्रियमिवांगना ॥११॥



## मूर्तिरहस्यम्

१६५

शाकंभरी नीलवर्णा नीलोत्पलविलोचना ॥ गंभीरनाभिस्त्रिवली-  
 विभूषितनूदरी ॥१२॥ सुकर्कशसमोत्तुङ्गवृत्तपीनघनस्तनी ॥ मुष्टि  
 शिलीमुखैः पूर्णकमलं कमलालया ॥१३॥ पुष्पपल्लवमूलादिफला-  
 ढ्यं शाकसंचयम् ॥ काम्यान्तरसैर्युक्तं क्षुत्तृणमृत्युजरापहम् ॥१४॥  
 कार्मुकं च स्फुरत्कान्तिं विभ्रती परमेश्वरी ॥ शाकंभरी शताक्षी  
 सा सैव दुर्गा प्रकीर्तिता ॥१५॥ शाकंभरीं स्तुवन्ध्यायन् जपन्सं-  
 पूजयन्नमन् ॥ अक्षय्यमश्नुते शीघ्रमन्नपानादि सर्वशः ॥१६॥  
 भीमापि नीलवर्णा सा दंष्ट्रादशनभासुरा ॥ विशाललोचना नारी  
 वृत्तपीनघनस्तनी ॥१७॥ चन्द्रहासं च डमरं शिरः पात्रं च विभ्रती ॥  
 एकवीरा कालरात्रिः सैवोक्ता कामदा स्तुता ॥१८॥ तेजोमण्डल-  
 दुर्धर्षा भ्रामरी चित्तकान्तिभान् ॥ चित्रभक्त्यासंकाशा महामारीति

१६६

मूर्तिरहस्यम्

गीयते ॥१९॥ इत्येता मूर्तयो देव्या व्याख्याता वसुधाधिप ॥ जग-  
न्मातृश्चण्डिकायाः कीर्तिताः कामधेनवः ॥२०॥ इदं रहस्यं परमं न  
वाच्यं यस्य कस्यचित् ॥ व्याख्यानं दिव्यमूर्तीनामधीष्णावहितः  
स्वयम् ॥२१॥ देव्या ध्यानं तवाख्यातं गुह्याद्गुह्यतरं महत् ॥ तस्मा-  
त्सर्वप्रयत्नेन सर्वकामफलप्रदम् ॥२२॥ इति मार्कण्डेयपुराणे मूर्ति-  
रहस्यम् ॥ श्रीरस्तु, शुभमस्तु ॥

—:०:—



## संक्षिप्त सूचीपत्र

रामायण मूल

२२ × २९ = ८ पेजी

मूल्य ८)

रामायण मूल गुटका

२० × ३० = १६ पेजी

मूल्य ३)

रामायण सटीक गुटका

२० × ३० = १६ पेजी

मूल्य ७)

रामायण सटीक बड़ा

सु० रा० ८ पेजी

१२ चित्रों सहित मूल्य १२)

रामायण गुटका मूल

२० × ३० = ३२ पेजी

मूल्य २)

भार्गव

आदर्श हिन्दी शब्दकोष

२२ × ३६ = ८ पेजी

पृष्ठ संख्या १३०० मूल्य १२)

भार्गव

आदर्श हिन्दी शब्दकोष

२० × ३० = १६ पेजी मूल्य ६)

भार्गव हिन्दी बालकोष

२२ × ३६ = ३२ पेजी

पृष्ठ संख्या ७०० मूल्य ३)

गीता भाषा मूल्य १॥)

गीता भाषाटीका गुटका

मूल्य १=)

भार्गव सचित्र स्टैण्डर्ड

हिन्दी अंग्रेजी डिक्शनरी

२२ × ३६ = १६ पेजी

पृष्ठ संख्या १५५० मूल्य ९)

भार्गव सचित्र स्टैण्डर्ड

अंग्रेजी हिन्दी डिक्शनरी

२२ × ३६ = १६ पेजी

पृष्ठ संख्या १५०० मूल्य ९)

भार्गव कॉन्साइज

अंग्रेजी हिन्दी डिक्शनरी

२२ × ३६ = ३२ पेजी

पृष्ठ संख्या १२१६ मूल्य ४)

भार्गव कॉन्साइज

हिन्दी अंग्रेजी डिक्शनरी

२२ × ३६ = ३२ पेजी

पृष्ठ संख्या १००० मूल्य ४)



Digitized By Siddhanta eGangotri Gyaan Kosha

CC-0. Prof. Satya Vrat Shastri Collection.

Digitized By Siddhanta eGangotri Gyaan Kosha



## ❀ संचित सूचीपत्र ❀

नेताजी सुभाष ( सचित्र )	३)	दुर्गा सप्तशती ( मूल )	111)
ज्ञानमाला	≡)	दानलीला	≡)
पहाड़ा	≡)	रामायण सुन्दर कांड गुटका	1)
हनुमान चालीसा	≡)	रामायण मध्यम मूल	
अर्जुन गीता	1-)	( सचित्र तथा सजिल्द )	६)
शिव चालीसा	≡)	गीता भाषा	२)

पुस्तक मिलने का पता—

विश्वभारत पंचांग कार्यालय, बुलानाला, बनारस ।